

సమీక్ష



భౌతిక సాంస్కృతిక పక్షపత్రిక

సంపాదకుడు: విద్యాన్ బిల్లుసు సీతారామశాస్త్రి.

సంపుటము 4

రాజమహేంద్రవరము 16-11-1980

సంచిక 2

—* ఈ సంచికలో *—

- 1) సారంగధరుని కథ - ఒక పరిశీలన.
- 2) వాస్తవకథనములో అవాస్తవములు.
- 3) శ్రీలక్ష్మీ నృసింహాష్టకం. (పద్య)
- 4) అద్దేపల్లివారి కవితాహాసము - ఋతువిలాసము.
- 5) మనుచరిత్ర - ఒక పరిశీలనము.
- 6) ధర్మమార్గము. (గేయ)
- 7) రాధ - మధురగాథ.
- 8) ఈపక్షంలో.



1—12—80 సంచికలో శ్రీశ్రీ మహోప్రస్థానం - ఒక పరిశీలన, రమణీయ కావ్యం మొల్ల రామాయణం, కన్నీరు నిండినమ్మ కథ, గొడియ వైష్ణవదర్శనం మొదలగునవి ఉంటాయి.

—* 1, 16 తేదీలలో ప్రచురింపబడును *—

చందా :

సంవత్సరమునకు రు. 12—00.

ార్థసంవత్సరమునకు రు. 6—50.

విడిప్రతి 60 పై.

కా.

★ స మా లో చ న ★

* జాతీయ సాంస్కృతిక పక్షపత్రిక *

సంపాదకుడు : వి ద్వాన్ బు లు సు సీ తా రా మ శాస్త్రి

Retired Telugu Lecturer, V. T. J. College, Rajahmundry.

సంపుటము 4

రాజమహేంద్రవరము 16-11-1980

సంచిక 2

సా ర ం గ ద రు ని క థ -- ఒ క ప రి శీ ల న

- కే. కిశోరుబాబు, ఎం. ఏ.

- కే. ఆశోక్ బాబు, బి. ఎస్.సి. (ఆగ్రి.)

తెనుగునాట పద్యములుగ, ద్విపదలుగ, నాటకములుగ జానపద గేయములుగ రచింపబడి, చివరకు వెండితెరకు గూడాయెక్కి బహుళప్రచార మందినది సారంగధరునికథ. కొందరు దీనిని వాస్తవ గాథయని విశ్వసించిరి. మరికొందరు పుక్కిటిపురాణమని కొట్టిపేసిరి. సత్యాసత్యము లెట్లున్నను ఇది యచ్చమైన తెలుగుకథగా రూపులు దిద్దుకొని సాహిత్యమువ మాయితవలె, మార్కంఠేయునివలె, చిరంజీవిత్వమును సంపాదించుకొన్నది గ్రీకునాటకకర్త 'యురిపిడస్' రచించిన 'హిప్పొలిటస్' నాటకకథ, రోమను నాటకకర్త 'సెనీకా' రచించిన 'హిప్పొలిటస్' లేదా 'ఫేడ్రా' నాటకకథ, మహారాష్ట్ర మందలి 'నవనాథచరిత్ర', కన్నడమందు గంగాధర కవి రచించిన 'కుమారరామునికథ', కొన్ని జాదూజాతకథలు, పంజాబు నందలి 'పూరిజ్' కథ అను పురాతన జానపదగాథ సారంగధరుని కథకు మాతృకలవలె నున్న వని పరిశోధకులు పేర్కొని యున్నారు.

ఈ గాథ మన ప్రాండవ దేశమునకు గ్రీకు, రోమను మొదలగు పాశ్చాత్యదేశములనుండి దిగివచ్చి యుండవచ్చునని;

ఒకయువతి కుమారునికవయోరతు వంటి ధర్మవిరుద్ధమైన కథలు మనపురాణ వాఙ్మయములందరు దని, తల్లినే పరిణయమాడి సంతానమును బొందిన 'ఒడిపన్' వంటి గాథలు గ్రీకు, రోమను సాహిత్యములందనేకము అని, క్రీస్తుశకము రెండవశతాబ్దమునకు మొదటి నుండియు రోము మొదలగు పాశ్చాత్యదేశములలో వర్తకవ్యాపార సంబంధములు గలిగియున్న దక్షిణాఫ్రికామునకు ఈ గాథ ముడిసరకులతోపాటు కలసి ఒకముడి సరకువలె వచ్చి మెరుగులు దిద్దుకొని సాహిత్యమున స్థానము సంపాదించుకొని యుండవచ్చునని శ్రీ పోలంగి అప్పారావు గారభిప్రాయపడినారు.

రోమను నాటకకర్త సెనీకారచించిన హిప్పొలిటస్ (ఫేడ్రా) నాటకకథ ఈ విధముగా నున్నది. హిప్పొలిటస్ గ్రీకు దేశపు సార్వభౌముని మొదటి భార్య పుత్రుడు, దూపవంతుడు. గుణవంతు యువరాజుగారి రెండవభార్య ఫేడ్రాయతనిని వలచి యతని పొందుకొరకు తపించుచుండెను. ఒకనాడు రాజు దేశాంతర మేగుట సంభవించెను. హిప్పొలిటస్ అంతఃపురమునకు వెళ్ళగా ఫేడ్రా తనవాంఛ నెరిగించెను. అది విని యతడు ఆగ్రహించి

కరవాల మెత్తి యామెను వధింపబూనుకొని, తరువాత స్త్రీ హత్య పాప మని, దోషముని, భావించి తనభుద్ధియు నచటనే విడిచి వెళ్లిపోయెను. మంథరవంటి స్వభావముగల రాణిగారి పరిచారిక యొకతె రాణిగారి తప్పును కప్పిపుచ్చబూనుకొని ఆకత్తిని చేబూని గోరంతలుకొండంతలుగా జేసి రాజకుమారునిపై ఘోరాపరాధమును మోపెను. ప్రమాణముయించి తిరిగివచ్చిన చక్రవర్తి దాని, రాణి, పన్నినకుట్ర సృష్టిమని నుతుని చంపించెను. అతనిమరణాంతరము రాణి ఫేడ్రా యాక్షయపును గొనివచ్చి, యతని కశేబరముపై బడి వగవుఁ జెందుచు నా రాజకుమారుడు నిగ్గోషి అని ప్రకటించి తత్క్షణమే యాయడిదముపైబడి మరణించెను. ఈసంఘటనను జూచిన భూపాలుడు గోడుగోడు మనుచు మిత్తినాహ్వనించును. ఈకథలో రాజకుమారుడు శుద్ధాంతమునకు వచ్చుటకుఁగల కారణ మేదియో సెనీకా వివరించలేదు.

ఇక 'యురిపిడస్' నాటకకథలో రాణి రాజకుమారుడు వీరిరువురు నొకచోట కలిసికొన్న సన్నివేశములు కనిపించవు. తనను ప్రేమింపుమని రాణి రాయబార మంపించును, దానిని రాజకుమారుడు

రుడు తిరస్కరించును. తనచిరకాల వాంఛ తము అవనూనముగా పరిణమించగా నామె ప్రాచీనాపవేశముచేయ బూను కొనెను. కాని దానితో కలిసి కల్పించి వ్రాసిపెట్టిన యొక లేఖమూలమున రాజ కుమారుడు రాజీని బలాత్కరించె నని రాజు తెలుసుకొని యది యథార్థ మని కుమారుని నురుగుచేయుచెను. పిదప నది వితంధమని నృపాలుడు పొరపాటుపడెనని నిర్ణయమున 'డయానాదేవత' తెలియ జేసెను. హిస్పొలిటన్ దుర్మణమునకు షేడ్రా అతనిపై మరులుగొనుటకు వీనస్ దేవత అలుకప్రధానకారణ మని సెనీకా ఈనాటకముం దొక మార్పును గావించెను.

సారంగధరుని వృత్తాంతమును దెలుపు మొట్టమొదటి తెలుగు గంథము గౌరన నవనాథచరిత్ర. (15 వ శతాబ్దమునకు పూర్వభాగము) ప్రథమ ద్వితీయాశ్వాసములం దీకథ వర్ణింపబడినది. సారంగ ధరుడు 'చారంగి' యనుపేర సిద్ధుడుగా మారెనని గౌరన పేర్కొనెను. ఈకథ నాంధ్రభూమిలో మొక్కగా నంటు గట్టి మొలిపించిన మొదటి కవీశ్వరుడు ద్వీపద బాలభాగవతకర్తయగు దోనేరు కోనేరుకవి. (క్రీ.శ. 1547) తరువాత నతని యడుగుజాడలలోనే ఆ మొక్కను మరిన్ని కొమ్మలు రెమ్మలతో నభివృద్ధి గాంచునట్లొనర్చి దానిని పూర్తి తెలుగు వారి పెరటిచెట్టుగా మార్చినకవులు అప్ప కవి, సముఖము వేంకట కృష్ణప్పనాయ కుడు, బాణాల శంభుదాసుడు, కూచి మంచితీమ్మన మొదలగువారు.

గౌరనకృత మగు నవనాథ చరిత్ర యందలి సారంగధరుని కథకు తెలుగు దేశమునకును, సమంతసంబంధమూ గోచ రింపదు. అది మాళవదేశమందలి మాం ధాతపురమున జరగినట్లు తెలుపబడినది. మాంధాతపురము నేలిన పార్థివుడు రాజ రాజనరేంద్రుడు. 'పంచదార వెనుదీయ గా' తీయగా విజయవిలాసమును రచిం

చిన చేమకూరకవి (1630) కూడా గౌరన కథనే కైకొని సారంగధర కథను పద్య రూపమునఁ గూర్చెను. అతడును రాజ రాజనరేంద్రుని మాళవపతి యనియే తెలి పెను. ఈకథ రాజమహేంద్రవరపురమున రాజరాజనరేంద్రుని స్వగృహముననే జరిగినట్లులు తెలిపియు దేశముమాత్రము మాళవ మని యనఁదిగ్గముగా తెలిపి నాడు. దీనినిబట్టి సారంగధరుని కథకును, నాంధ్రదేశ మందలి రాజమహేంద్రవర మునకును, దాని భూపతి యగు రాజరాజ నరేంద్రునకును ముడిపెట్టుగాథలు చేమ కూర కవికృత్యమే జనులలోళ్ళలో నలు గుచు వెలుగుచున్నందువలన నాతడు తద్వివర్ధముగా కథను సృష్టింపజాలక యథార్థమును పూర్తిగా కప్పిపుచ్చలేక ఈవిధముగా వ్రాసియుండవచ్చునని శ్రీ జి. నాగయ్యగారు తమ 'ద్వీపదవాజ్మ యమునం' దభిప్రాయపడియుండిరి. వేంకటకవి తరువాతి కవు లగు కూచి మంచితీమ్మన, బాణాల శంభుదాసుడు 'గౌతమీతీర దేశమునరాజమహేంద్రవరం బను వీడున'నే ఈకథజరగినట్లులు స్పష్ట ముగా వివరించియున్నారు.

గౌరనచిత్రాంగిని 'సృపభోగభామిని', భూకాంతునిభోగసతి' యని రాజరాజ నరేంద్రుని భోగస్త్రీగా పేర్కొనినాడు. చేమకూర కూడా 'భోగకుటిల శిరోజా తిలక' మని 'వారకాంత' యని చిత్రాం గిని రాజరాజనరేంద్రుని శోచెలవగానే చెప్పినాడు. చిత్రాంగి విషయము వేశ్యా ప్రసక్తి పాపురములు వ్రాలు సందర్భము నందే గౌరన కావ్యమందు తెలుపబడినది. వేంకటకవి మాత్రము రాజరాజునకు చిత్రాంగియను వెల్లొటకత్తె, రత్నాంగి యను కులసతి, యున్నట్లు గ్రంథారంభ ముననే తెలిపినాడు. గౌరన గావించిన చిత్రాంగి పరిచయసన్నివేశము కొంత యుచితముగ నున్నది. కాని చేమకూర కల్పించిన ఈమార్పు అంతసంభావ్యముగ గన్పించదు. తన తల్లియగు రత్నాంగితో

సమవయస్కురాలైన చిత్రాంగి సారంగ ధరుని ప్రేమించిన దనుట యసంబంధన ముగానున్నది. బాణాల శంభుదాసుడు చిత్రాంగిని రాకొమారితగాను రాజరాజు రెండవ భార్యగాను పాణిగ్రహణమునకు పూర్వమే సారంగధరునిపై రాగము గొన్నదానిని గాను, చిత్రించి నాడు. సారంగధరుని పరిగ్రహ ప్రయత్నమున కన్నియల నన్వేషించుచు రాజరాజు చిత్రాంగి చిత్రమును జూచి యనురక్తి గొని కృపాణమును బంపి ఉద్వాహకా ర్యముద్వారా చిత్రాంగిని సతిగా నొనర్చికొనెననియు తాను చిత్రమందు జూచిన జగ దేకసుందరుడు, వివాహమాడి నవాడు ఒకరు కాకుండుటచేత ననుమానించి చెలికత్తియ పలుకులవలన నిలువర మెరిగి తాను మోసగింపబడినట్లుగ్రహించి ఇష్టములేని కాపురము చేయుచుండెనని ఈకథయం దలదియలతి మార్పులు గావించినాడు. దీనినే కూచిమంచి తీమ్మ కవి యనుకరించినాడు. వీరు గావించిన, మార్పుల మూలమున చిత్రాంగిపాత్ర కన్నతి, రాజరాజుపాత్ర కధోగతి యుత్పన్నమగుచున్నదని; బుద్ధిమంతుడైన సుబుద్ధి చిత్రాంగి యింటి కేగుటవలన కీడు గల్గునని సారంగధరునివారించుట యను చిత్రప్రసంగ మగునని; యందువలన శంభు దాసుని సవరణ తదనుసారి తీమ్మ కవి రచన సరసమైనది కాదని తోచుచున్న దని; శ్రీ దీపాల పిచ్చయ్యకాస్త్రీగారభిప్రాయ పడినారు.

గౌరన సారంగధరుని భార్య 'మంగళాంగి'యని వేంకటకవి 'మంజువాణి'యని వేర్వేరు పేర్లను పెట్టి ఒకపాత్రను సృష్టిం చినారుగాని వారి రచనలం దామెకు ప్రాధాన్యము సూన్యము. సారంగధరునికి దండన విధింపబడినపు డామె శోకించి నట్లు కూడా వారు పేర్కొనలేదు. రామానుజము నందలి యూర్ధ్వశవలె, భారతము నందలి జరత్కాగుపురలె, కాదంబరియంపలి పత్రలేఖవలె ఈమె యొక యు పేక్షిత నాయిక.

నాటకములందు శ్రీ ధర్మవరము రామ కృష్ణమూచార్యులవారి వివాదసారంగధర మిగుల ప్రసిద్ధి కెక్కినది. 'పది శోకాంత నాటకములు చేసినంతపని తెలుగువారి కిది యొకటే చేసినదని శ్రీ రాళ్ళపల్లి అనంత కృష్ణశర్మగారు దీనిని పొగడినారు. ఆచార్యులవారు బాణాళి శంభుదాసుని కథాంకురమును గొని యందు అండ్లయ నాటక లక్షణములను నిబిడీకరించి దానిని మనోహరముగా తీర్చిదిద్దినారు. మన్మథుని చేతి కీలుబొమ్మగా, మహాకాళిగా చిత్రాంగిని; మొదట కామాతుగునిగా, పిదప తన యేకైక సుతునికి శిక్ష విధించు సమయమున పైకిగంభీరుడుగ దోచుచు లోలోన మరిగి నురుంగులుకట్టు సముద్రమువలె విచారవహించే దహంపబడినవానినిగా రాజరాజును; సర్వసద్గుణపుంజముగా సారంగధరుని చిత్రించి నాటకమును ప్రేక్షకుల యెడలోపలి యెడలను కదిలించునట్లుగా నిర్మించినాడు.

శ్రీపాద సుబ్రహ్మణ్యశాస్త్రిగారు పంచమ పేద మనదగిన మహాభారతకృత్తిభర్త యగు రాజరాజనరేంద్రుడే చిత్రాంగిని మోపించినవాడని తన రాజరాజనాటకమందు మళ్ళీ ఈకథను పదహారణాల తెలుగుకథగా సృష్టించినారు. వాగను శాసనుని ధర్మజ్యోతితో ధగధగలాడింపజేస్తూ చిత్రాంగీ సారంగధరుల చరిత్రను క్రొత్తత్వములో మంజులముగా మలచినారు శ్రీ శాస్త్రిగారు.

కథలో నూత్నకల్పనలు గావించి మనోజ్ఞముగ సంతరింపబడిన మరొక నాటకము శ్రీ కాళ్ళకూరి నారాయణరావుగారి చిత్రాభ్యుదయము. కాళ్ళకూరివారు స్వతంత్రించి నాటకములో పెక్కు పెను మార్పులు గావించి కథ మూలస్వరూపమునే మార్చివైచినారు. చిత్రాంగి సారంగధరులకు ధైర్యముగా పెండ్లిగావించిన ధీరులు శ్రీ కాళ్ళకూరి వారొక్కరే! వారుతప్ప ఆనాటకమునందరు విషాదాంతముగా కల్పించినవారే!

ప్రధానామాత్యు డగు, గుణదేవునకంటె నరపాలునకు తానెక్కువ ప్రీతి పాత్రుడు గావలయు నని ఉపమంత్రి హరిశర్మ, గుణదేవుడు తీర్థయాత్రలకు వెళ్ళిన సందర్భమున రాజునకుచిత్రాంగిపై మోహము గలుగునట్లుజేసి కత్తితచర్య సహాయమున చిత్రాంగికి సారంగధరుడే వరు డనిచెప్పి, రాజుగారి కాక్షేయకమునకు చిత్రాంగికి కల్యాణ మొనరించెను. తరువాత నతని నికృతమును గ్రహించి చిత్రాంగి కన్యాగౌరీ ప్రతమిషతో ప్రభువు కంటటడకండ తప్పించుకొనుచు నేర్పుతో సారంగధరుని యవరోధమునకు రావించుకొని సత్యమును నివేదించి, తనను స్వీకరించు మని జేడుకొనెను. సారంగధరు డందు కంగీకరించనందువలన ఆమె నిరాశతో గోదావరి యందుఁ బడెను. చిత్రాంగి యాత్మహత్యకు సారంగధరుని దౌష్ట్యమే పేతువు గావచ్చునని న్యాయాధిపతి యూహించెను. అతని యభిప్రాయముతో నేకీధివించి రేడు సారంగధరునకు శిక్ష విధించెను. ఆ సమయమున యాత్రనుండి తిరిగవచ్చుచున్న మంత్రి గుణదేవుడు చిత్రాంగి సారంగధరుల నిరువురను రక్షించి మీననాథాశ్రమమున సురక్షితముగానుంచెను. అచట జరిగిన యంతర్వాటికా ప్రదర్శమునలన రాజరాజమహీక్షీతుడు సర్వము నెరిగి పశ్చాత్తాప్తుడై చివరకు చిత్రాంగి సారంగధరుల కుపయామ మొనరించెను. ఇదియే చిత్రాభ్యుదయ కథాసారాంశము. ఈవిధముగా 'తనుగావించినసృష్టి తక్కురులచేత గాదు' అన్నట్లు కాళ్ళకూరివారు మిగుల స్వాతంత్ర్యమును వహించి యభూతకల్పనలుగా నటువంటి మనోజ్ఞకల్పనలు గావించి, చిత్రాంగి సారంగధరుల పాత్రలకొక విశిష్టతను సమకూర్చినారు. నేరమంతయు ఒక మంత్రిదని మిగిలినవారందరు నిర్దోషులని నిర్మలాంతఃకరణు లని కాళ్ళకూరి వారు రుచిరముగా చూపించినారు!

ఈరెండునాటకముల తరువాత గుడిపాటి చలంగారి చిత్రాంగినాటక మెన్నదగినది.

చిత్రాంగీ సారంగధరులు తొలుతనే ప్రేమసీమియు లని రాజరా జధికార గంధమువలన చిత్రాంగిని వివాహమాడెనని నిరూపించి, యట్టి బలవంతపు వివాహములు దేశములందు కొల్లలు కొల్లలుగా జరుగుచున్న వని వీటన్నింటి పర్యవసానము చిత్రాంగీ సారంగధరుల వలనే విషాదాంత మని చలంగారు సందేశ మందించినారు. ఇందు సారంగధరుని కంటె చిత్రాంగిపాత్రను చిత్రించుట యందే చలంగారు రెక్కువయాసక్తిని ప్రదర్శించినారనవచ్చు.

ఈవిధముగా తెలుగులో పెక్కురు కవులు సారంగధర చరిత్రను తమ చిత్తవృత్తికి దోచినరీతిగ మార్చి అది అసలు సిసలైన తెలుగుకథే యని ఋజువుపరచ ప్రయత్నించిగారుగాని, దానివలన విమలాదిత్య తనూజుడు, విమలవిచారుడు గుమారవిద్యాధరుడు నుత్తమచాళుక్యుడు వివిధాగమ విహితశ్రముడునగు రాజరాజ శీలమున కొకమాయని కళంక మంటినదని యెవ్వరును నిశితవృత్తితో పరిశీలించలేదు.

ఈవ్యాసమున కుపకరించిన గ్రంథములు: తెలుగునాటకవికాసము.

శ్రీ పోణంగి ఆప్పారావు ద్వీపద వాఙ్మయము-శ్రీ జి. నాగయ్య ఆంధ్రనాటక పితామహుడు.

శ్రీ దివాకర్ల వేంకటాచార్యుని నాటకోపన్యాసములు.

శ్రీ రాళ్ళపల్లి అనంతకృష్ణశర్మ రాజరాజు (నాటకము).

శ్రీపాద సుబ్రహ్మణ్యశాస్త్రి చిత్రాభ్యుదయము.

శ్రీ కాళ్ళకూరి నారాయణరావు చిత్రాంగి- శ్రీ గుడిపాటి చలం.

వాస్తవకథనములో అవాస్తవములు

- శ్రీ మధుర కృష్ణమూర్తిశాస్త్రి.

శ్రీ పిడపర్తి చినకృష్ణమూర్తిశాస్త్రి, సుబ్రహ్మణ్యశాస్త్రిగారలు 16-8-1980 తేదీ 'సమాలోచన' పత్రికలో 'వాస్తవకథనము' అను వ్యాసనమున 7 వ పేజీ 2 వ కాలములో నీ క్రింద రీతిని వ్రాసియున్నారు.

10) లో; ఉపపత్తిండు శేఖరమున దుర్గాప్రసాదద్వీపేది మహాశయలు అయినాంశ నిర్ణయసందర్భమున ఇట్లు పేర్కొని యున్నారు.

“ఇథం చ పూర్వదర్శితేనైవ పథా అయనాంశ జ్ఞానం సుశకం అముమేవ పథానం సిద్ధాంతదర్పణం చంద్ర శేఖర సామంతిః సిద్ధాంతకీర్తిమణి పరిష్టారా విష్కారకో బాపూదేవశాస్త్రి గణిత గోలపారదృశ్యా సుధాకరద్వివేది చ ఆశ్రయంతే॥ అత్యైవ యూరోపియన గణితసామ్రాజ్య ధురంధరః కేతకీకర్తాపి దత్తాపస్తావలంబ ఇతి ప్రాచామర్యాచాం చ ద్వ్యాంశశత్యంశాసన్నైయనాంశే సహానుభూతిరస్త్యేవ అస్మిన్విషయే 1798 శకే కాశ్యాం భట్టసఖారామబాపూదేవ శాస్త్రి రాసడోపాఖ్యాబాలశాస్త్రి సుధాకర ప్రభృతీనాం చ సంమతయోపి పంచాంగప పాదన పుస్తకే ముద్రితా ఇత్యలం॥ అని వ్రాసిరి.

ఈపైని వ్రాసిన దానిలో “ఇథం చ పూర్వదర్శితేనైవ పథా అయనాంశ జ్ఞానం సుశకం” అన్న వాక్యమునకు పూర్వములో గల అయనాంశం జ్ఞానోపాయమార్గ మేమి గలదో అది చెప్పి యుండలేదు. ఆమార్గము వీరు చెప్పుచున్న చైత్రపత్తుముగాదు.

శ్రీ చంద్రశేఖర సామంతులు, బాపూదేవశాస్త్రిగారు, సుధాకరద్వివేదిగారు చైత్రపత్తుమును ఆశ్రయించలేదు.

చైత్ర పక్షాయనాంశలను వారు చెప్పి యుండలేదు. కేతకీగ్రంథకర్తజగత్తును గొప్పగా మోసగించిన మహానుభావుడు. ఆనుట కెట్టి సందేహము లేదు.

శ్రీ వేంకటేశకత్కారుగారు తాము దృక్పిద్ధవాదలయ్యు తాము ప్రప్రథమముగ రైవతపత్తుము నాశ్రయించి ఇదియే సరియైన దని సంపూర్ణముగ విశ్వసించి, ప్రథమపర్యాయము జ్యోతిర్గణితమును ముద్రించిరి. ఆగ్రంథ మందు రైవతపత్తు మే గ్రహించబడినది. అప్పటి సనాతనధాం దస సిద్ధాంతులు వీరి గ్రంథమును గౌరవించక, వీరుచెప్పిన విషయమును పట్టించుకోవండు వదలివేయుటయేకాక అప్పటికి నూర్యసిద్ధాంత, గ్రహలూఘవాది గ్రంథములవల్ల గుణించబడిన అవాస్తవములైన 22 అయనాంశములకు సరిపడునట్లుగ గ్రంథమును చేస్తే మీపుస్తక మును గ్రహించగల మని, లేకపోతే మీ పుస్తకాన్ని, వాదాన్ని గూడ గ్రహించేది లేదని నిందుసభలో చెప్పబడతేనా (యీ విషయమును ద్వితీయముద్రిత జ్యోతిర్గణితములో కత్కారుగారే వ్రాసుకొన్నారు) తాము ద్వితీయ ముద్రితజ్యోతిర్గణితమును చైత్రపత్తుమును గ్రహించినాము. ఈ చైత్రపత్తుము దృక్పిద్ధము కాదు. పరంపరగ వచ్చుచున్న అవాస్తవమైన మార్గమునకు సంబంధించినది. ‘ఎవరైతే దృక్పిద్ధమును గ్రహించక, పూర్వపద్ధతి నే అనుసరించి వ్యవహరించెదరో వారికొరకే చైత్రపత్తుము చెప్పుబడినది’ అని స్వయముగ స్పష్టముగ చెప్పినారు. ఈ క్రింది శ్లోకములను చూస్తే వాశకులకిందులో గల వాస్తవము తెలియగలదు.

“శాశే వష్టోబ్ధికుల్యాం

శరది సమభవ త్సారవర్ష ప్రవృత్తి

శేవత్యాం సారకశే
సదలవసువివా ద్యన్యైతాధిక్యభావాత్
మందంమందం పుర స్సా

ప్రచలతి సతతం శేవతీత శ్చతుర్భి
రాభ్యగై రగ్రేధునా సా
భవతి పునరితో ప్యగ్రత స్సంభవేచ్ఛ॥

తస్మాద్వర్ష ప్రవృత్తిః
పునరపి చ యథాశేవతీ తారకాయాం॥

స్వా త్తాదృక్పవ్యవస్థా
కరణ ఇహ మయా రైవతఃపత్తుక్తః
ఇచ్చేయుర్యే న హేతుం
సుదృఢపరిచయా ద్వర్తమానాం
ప్రవృత్తిం॥

తేభ్యశ్చైత్రాఖ్య పత్తుః
ప్రచలనరహితః సంగృహీతః కిలాత్ర॥

నావశ్యా కోష్ఠకానాం
పున రిహ రచనానో తథాజ్ఞాపకోన్యో

వ్యత్యసో నైవ రీతా
ధ్రువపరిమితామేవ కాచిద్భిదా స్యాత్

ఇష్టంచేత్ చైత్రపత్తు
ధ్రువకపరిమితీ ర్వాషిశ్చేత్తే లిఖిత్వా॥

శేషంపూర్వోక్తరీత్యా
తిథిపటగణితం ఖేటచారం విదధ్యాత్.

ఈ పై శ్లోకములందు శ్రీకత్కారుగారు తాను దృక్పిద్ధగణితమునే చేయదలచిన వాడై రైవతపత్తుమును చెప్పినట్లు ‘రైవతః పత్తు ఉక్తః’ అని తెలిపియుండెను. ఎవరు ఈ గణితమును (దృక్పిద్ధగణితమును) చేయుటకు ఇష్టపడరో పూర్వపద్ధతి నే అనుసరించెదరో వారి నిమిత్తము చైత్రపత్తుమును సంగ్రహించితిని. అని ‘సంగృహీతః కిలాత్ర’ అనువాక్యములో చెప్పియుండెను. అప్పటికి (తాను గ్రంథము రచించే సమయమునకు) 22 అయనాంశములు పూర్వపద్ధతిరీత్యా వచ్చి యుండుటచేత, దీనిని పట్టుకొని పూర్వపద్ధతి పంచాంగ కర్తలను తృప్తిపరచుటకు తన గ్రంథము ప్రచారమగుటకొరకు, మాత్రమే చైత్రపత్తుమును తన గ్రంథ

ము లో ప్రవేశపెట్టి యుండినట్లు శ్రీ కేశాచార్యగారు చెప్పకొని యుండిరి. దీని భావమేమనగా 'ఎన్నరేతే పూర్వ పద్ధతిని వదలిపెట్టుటకు ఇష్టంలేనివారో, దృగ్గణితమును చేయుటకు ఇష్టపడర' వారు చైత్రపక్షరీత్యా చేసుకోవచ్చును' అని భావము. ప్రకృతిము మన కారు దృగ్గణితమును చేయవలయు నని వాదిస్తూ గ్రంథకర్త చెప్పినమార్గమును వదలిపెట్టి చైత్రపక్షము ననుసరించి వ్యవహరిస్తూ ఇదియే దృగ్గణితపద్ధతి యనుట వాస్తవమైనది.

మరియు ఉపపత్తిందు శేఖరమందు వ్రాసినమార్గమే సరియైన దని; చంద్ర శేఖరసామంత, బాపుదేవశాస్త్రి, సుధాకరద్వీపేదిగారు ఆ మార్గమునే ఆశ్రయించి యుంటే ఆమార్గమునే యనుసరించవలయును గాని చైత్రపక్షము నేల ఆశ్రయించవలసినదేమి?

మరియు 7వేదీ 8వ కాలములో 'నూరు సం॥ క్రితమే కాశీలో జరిగిన సమ్మేళనములో సఖారామపండితుడు, బాపుదేవ శాస్త్రి, బాలశాస్త్రి, సుధాకర ద్వీపేది పండితులు 22 ఆంశాసన్నముగ ఆయనాంశలు అంగీకరించినట్లు కేశాచార్య ఆయనాంశంతో సరిపోవుచున్నట్లు దుర్గా ప్రసాద ద్వీపేదిగారు ఉపపత్తిందు శేఖరమున చెప్పినారు' అని వ్రాసినారు.

రమారమి నూరుసంవత్సరముల క్రితము సూర్యసిద్ధాంతముందు చెప్పిన ఛాయార్క కరణార్క పద్ధతి ననుసరించి 22 ఆయనాంశలు వచ్చుచున్నవి. గ్రహలాఘవ రీత్యా గూడ 22 ఆయనాంశములపైని వచ్చుచున్నవి. ఆప్రకారంచూస్తే సూర్య సిద్ధాంత మధ్యమసూర్యను దృగ్గణిద్ధము కాదు కనుక ఆ గ్రంథాన్నిబట్టి సాధించిన 22 ఆయనాంశములు తప్పు అని చెప్పక తప్పదు. గ్రహలాఘవములో ఆయనగతి 60 వికలలు చెప్పియుండుట చేత ఆప్రకారం సాధించగవచ్చిన 22 చిల్లర ఆయనాంశములు గూడ తప్పుననే

అగును. ఆయనగతి వేదసిద్ధగతి 50.27 కాగా గ్రహలాఘవోక్తగతి 60 వికలలు వుండెను. అందువలన 22 ఆయనాంశలనుట అశాస్త్రీయము అవాస్తవము అని గ్రహించవలయును. ఇట్టి వాస్తవములు గాని ఆయనాంశములను సమర్థించబూనిన చైత్రపక్షానుసాంశలు గూడ అవాస్తవము అనుట నిర్వివాదము. అందుచేతనే కేశాచార్యగారు చైత్రపక్షమును ప్రాచీన పద్ధతి ననుసరించువారికొరకు సంగ్రహించితి నని స్పష్టముగ తన అభిప్రాయమును తెలిపియుండిరి.

పంచాంగకర్తలు శాస్త్రవివేచన చేయు శక్తి లేనివారై తప్పుదారిలో పడి తమ రనుసరించుచున్న మార్గమును సమర్థించుకొనుటకు అనేక అసత్యములను ప్రచారముచేయుచు కాలమును గడపుచున్నారు. చైత్రపక్షము దృగ్గణిద్ధము కాదని కేశాచార్యగారు నెలవిచ్చియుండినను, అయినను లోకములో పంచాంగకర్తలు తాను చెప్పిన దృగ్గణితపద్ధతి నవలంబించుటలే దని యీ మార్గమును సృష్టించి లోకమును గొప్ప మోసములో పడజేసెను. దీనికి తార్కాణములు ఆ గ్రంథములందు వ్రాయబడియున్నవి. గ్రంథములోగల అనేక దోషములను వ్రాయుట సాధ్యపడని కారణంచేత ముఖ్య విషయమును వ్రాయుచుంటిని.

'కేశాచార్యగ్రహణితం 8 వ స్లోకం ॥

సాగోగోగ్రహలాఘవీయ శశిభా

మాగ్వర్కజా మధ్యమాః ॥'

అను స్లోక వివరణములో 'సూర్య సిద్ధాంతాగతః సూర్యః దృగ్గమః' అని వ్రాయబడినది. ఈమాటయే సరియైనచో తాను చైత్రపక్షమును సృష్టించవలసిన యవసరమే లేదు.

సూర్యసిద్ధాంతోక్త ఛాయార్క కరణార్కంతర దూపాయనాంశలే దృగ్గమములు అగుచున్నవి. వానివలననే సమస్తము వాస్తవము అగును. ఆపద్ధతి ననుసరించినచో సరిపోవును. అటుకాక చైత్ర

పక్షస్పష్టి ఎందుకు చేయవలసి వచ్చినది? రైతపక్షము నెందుకు చెప్పవలసి వచ్చినది? దీని కెవరును సమాధానమును చెప్పటకు సాహసించరు.

శ్రీ కేశాచార్య గొప్ప విద్వాంసుడై యుండినాడని జనుమీద నిలబడుటకు శక్తి లేనివాడై అవాస్తవములైన వానిని పంచాంగకర్తల సంతోషమునకు ప్రవేశపెట్టెను. కనుక చైత్రపక్షము సరియైన దనుటకు ఏవిధమైన శాస్త్రప్రమాణము లేదు. ఓటిగొప్పపద్ధతిలో చైత్రపక్షము సరియైనదని చేతులెత్తేవారేకాని నిలబెట్టి అడిగితే ఏమియు చెప్పలేరు. కనుక చైత్రపక్షం మాత్రం శాస్త్రీయం కాదు. ఆప్రకారంగా సాధించబడుచున్న ఆయనాంశములు ఇప్పటికి 23 చిల్లర గూడ సరియైనవి కావు. ఆపద్ధతి పంచాంగములుగూడ ఆచరణయోగ్యములు కావు; అని పాఠకులు గ్రహించగలరు. లోకమునకు నిజము చెప్పాలి. శాస్త్రముయొక్క యధారతను తెలియచేయాలి. తప్పును వదలిపెట్టాలి. అనే భావాలుగల విద్వాంసుడు ప్రతివాడు చైత్రపక్షము సరియైనది కాదని తీసిపారజేసినవాడే కాని అంగీకరించినవా రెవరున్ను లేరు. అనేకులు విమర్శకులు వ్రాసిన విషయము లున్నవి. వాని నన్నింటిని ఉదహరించుట విస్తరము కాగలదు అని వ్రాయలేదు.

భారతప్రభుత్వ పంచాంగ సంస్కరణ సంఘమువారు వారి రిపోర్టులో వ్రాసిన అవకతకలు అనేకము లున్నవి. ఈ క్రింది 2, 3 వాక్యములు ఉదాహరణకు చూపబడుచున్నవి.

Dr. Gorakh Prasad thereafter submitted a note containing his definite Proposals in this respect, which was also circulated amongst the members. He proposed that "23 - 15" be taken as the 'Ayanamsa' on the Vernal equinox day (21 st March) of 1956, because this will reconcile most of the Panchan-

gas in India based on modern constants.

అనగా ప్రకృతము ప్రచారములో నున్న పంచాంగములను సమాధానపరచుటకు మాత్రమే 23 - 15 ఆయనాంశములను స్వీకరించడమైనది అని భావము. ఈ పేజీ 1 వ కాలములో;

Sri Lahari and Prof. Vaidya pointed out that if any change is introduced in the 'Ayanamsa' at this stage, the calendar for four years so far calculated will require a thorough revision involving a great amount of labour and time' అని వ్రాయబడినది.

అనగా శాస్త్రపరిశోధనద్వారా ఆయనాంశములో ఏదైన పెద్దమార్పు చేయదలచినచో, ఇప్పటికి పూర్తిగ గుణించబడిన 4 సం॥ముల పంచాంగమునంతను మార్చవలసి యుండును. దానివలన ఎక్కువ శ్రమ, ఎక్కువ కాలము పట్టును; అని భావము.

ఏదైన నొక శాస్త్రవిషయము నిదమిత్థమని తేల్చబలచినప్పుడు సత్యాన్వేషణ బుద్ధితో నుండవలెను. సత్యమును తేల్చి చెప్పవలెనుగాని చేసినపని వృథా యగునని కాని, ఎక్కువకాలము పట్టుననికాని శ్రమయని కాని తలంచరాదు. ఏ రక్తి సత్యాన్వేషణముతో కృషి చేయలేదనుట స్పష్టము. కనుక ఎవరెవరు ఏమి వ్రాసినను, ఎంత కోలాహలము చేసినను వైత్రపత్తము ప్రకారము పాఠించబడిన ఆయనాంశములు దృక్పిద్ధములు కావు. అవాస్తవములే యగును. అలవాటుగ చేయుచున్న పంచాంగ కర్తలు తమ మార్గమే సరియైనదని చెప్పుకొవడము మాత్రమే కాని దాని యధారతను బుజువుపరచుకోవడము మాత్రము వారికి సాధ్యము కాకున్న దని మనవిచేయుచుంటిని.

శ్రీ లక్ష్మీ నృసింహాష్టకం

— శ్రీ గుడి నారాయణబాబు, ఎం. ఏ.

- * శ్రీలనీయర సురవరాద్భుత నీరిమగండా భూమిపై
ఏల రారా విమలచరితా ఎల్లవేళల స్వామివై
ఏల నామొర వినగరాపుర ఏమి చేసెనా కామివై
మాలెకొండ నృసింహ నిర్మల మధురమూర్తి శ్రీధరా !
- * మేలుతో నినువేడువారల మెచ్చవేరా నిచ్చులన్
పాలతో నిడ బాసజేసెద బాళితోడుత రచ్చలన్
పూలతో నిను బూజజేసెద పుణ్యపురుష పచ్చలన్
మాలెకొండ నృసింహ నిర్మల మధురమూర్తి శ్రీధరా !
- * తాళిగట్టిన ధర్మపత్నియె తరలిపోయిన జేలకొ
మూలకేగిన ముద్దుగుమ్మను మోడమొప్పగ నేలుకొ
తూలిపోవును సంకటమ్ములు తూర్ణమాగతి మేలుకొ
మాలెకొండ నృసింహ నిర్మల మధురమూర్తి శ్రీధరా !
- * లోల పీతాంబర విలోలా లోకనాయక కావరా !
జాల మేల వికాలలోచన జగతి మమ్ముల బ్రోవరా !
కాలిపోవును నిను దలంచిన కలుషపటలము ధీవరా !
మాలెకొండ నృసింహ నిర్మల శమధురమూర్తి శ్రీధరా !
- * ఆలగాచిన చారుమూర్తి అంబరీషుని గంటివే
హేల వ్యాస పరాశరాఖ్యుల ఏలగను చేకొంటివే
వ్రేల నారద తౌనకాదుల వేడుకను గనుగొంటివే
మాలెకొండ నృసింహ నిర్మల మధురమూర్తి శ్రీధరా !
- * బాలప్రహ్లాదుండు పిలువగ బయలు వెడలినవాడవే
కాలిపోయెడి శంకరార్యుని కాయమును గాపాడవే
జాలిగా గజరాజు పిలువగ జలచరముఁ జెందాడవే
మాలెకొండ నృసింహ నిర్మల మధురమూర్తి శ్రీధరా !
- * పాలసంద్రమునందు వెలసిన పరమపురుష దరహరి !
పాలనుండని మది దలంపకు పతితపావన మరహరి !
కాలపాశ విముక్త జేయర కమలలోచన నరహరి !
మాలెకొండ నృసింహ నిర్మల మధురమూర్తి శ్రీధరా !
- * కాల మంతయు నొక్కరీతిగ గడువబోదుర మాధవా
ఆలసింపకు నీదు సత్కృప కర్తృమాదు రమాధవా
కాలహరణము జేయబోవము కరుణజూడర భూధవా
మాలెకొండ నృసింహ నిర్మల మధురమూర్తి శ్రీధరా !

అద్వైతవారి కవితాహాసము - ఋతువిలాసము

- శ్రీ జి. బి. ఎన్. ఆచార్య, ఎం.ఏ., పి.హెచ్.డి.

(గతసంచిక తరువాయి)

ఈ కావ్యంలో 'శరత్తువు' ఒక వినుత్తుమైన శోభను సంతరించుకున్నది. శరత్తును కవిగారు 'శారద'గా సంభావించి, వర్ణించిన తీరు మహాన్నతంగా వుంది.

'శ్రీశారదయే తన చెలువంబుగనగఁ జేపట్టిన స్వచ్ఛదర్శణము నరసి శ్రీశారదయే తనచెలువంబు వెలయింపఁబూసిన మంచిమైపూత జ్యోత్స్న శ్రీశారదయే తన చెలువునితో నెక్కుమానసౌకము తెల్లమబ్బు తునుక శ్రీశారదయే తనచెలువంబు మెలియఁగ నేసిన సిగబంతి జింకతాల్పు కలుము లీనెడు చక్కని వలువ నింగి భద్రపీఠంబు నవకలాపంబు డంబు శ్రీశరత్కూల శోభ వర్ణింపఁ దరమే ప్రకృతియే శారదగఁదోచెభావమందు! 1

శరత్కూలమందు, ప్రకృతి సమస్తం 'శారద'గా తోచిన దనటం కవిగారి భావనాబలంలోని వైశిష్ట్యాన్ని తెలియజేస్తున్నది. పూర్వకపులు కూడా ప్రకృతిలో దేవతామూర్తులను దర్శించి, తన్మయత్వంతో తమ కావ్యాల్లో వర్ణించారు. శరత్తును 'శారద'గా సంభావించటం కవిగారి అనన్యసామాన్యమైన ప్రతిభకు తార్కాణం. 'శరత్తు' యొక్క రూపాంతరమే 'శారద' అని శబ్దరత్నాకరం చెప్పటమేగాక, శరచ్ఛబ్దం ఋతుపర్యాయమందు స్త్రీలింగమని అమరకోశం చెప్పుతున్నది. కాబట్టి 'శారద' అనేది 'శరత్తు' సంబంధమని నిర్ణయించవచ్చు. అందుచేతనే కవిగారు శరత్కూల ప్రకృతిని 'శారద'గా సంభావించి తమ ప్రతిభావైభవాన్ని, బుద్ధివైశారద్యాన్ని, పాండి

తీగరిమను ప్రస్ఫుటంగా భాసింపజేసారు. ప్రకృతిని మానవీకరించటం అందులోను బౌచిత్యమెరిగి ఒక కేవతామూర్తిగా సాక్షాత్కరింపజేయటంచేత 'శరత్కూల వర్ణనము' ఈ కావ్య యోగకు మణిధామయని అభివర్ణించవచ్చు.

ఇంకా శారదరాత్రిని వాగ్దేవి భవ్యరూపంగాను, అంబరాంబుని దేహంగాను, పాపజేని మనోజ్ఞరూపంగాను, విరావతంగాను, ఆకాశగంగాను, కామధేనువుగాను, నందీశ్వరునిగాను సంభావించి, చిత్రించి తమైన కల్పనా సామర్థ్యాన్ని వెల్లడించారు.² ఇంకా శరన్నవ శుభ్రకాముదిన దిక్కులు గెల్చినట్టి రణధీరుల స్వచ్ఛయశోవికాసంగాను,³ చక్కెర వింటిజోడు సుమచాపవిలాసంగాను, చక్కదనాల కుప్పయైన శారద మోమున నొప్పు హాసంగాను మనోహరంగా వుత్పేక్షించారు.

'పదివేసములసామి పన్నుండగా నెంచి పాప పాన్నును దీర్చు పాలకడలి వెండికొండదునీడు వెలది

మిన్నను గూడి

లీలనెక్కడు తెల్లయాలపోతు కలుములతల్లి కొడలు పల్కు జర్రాలు మించు వేడుక నెక్కునంచ లేజి చక్కనివాడంచ జుక్కలజేసికి నింబుగా దిక్కుల కెక్కుడంబు ఆమితముగఁ బండు నాచకోరముల పంట శ్రమముఁ బోగొట్టి శాంతిసౌఖ్యములఁ గూర్చు

భవ్యసౌధమ్ము, సర్వసంపత్కరమ్ము, ధాత్రి శుభదాత్రి యీశరద్రాత్రి జైత్రి!

శరత్సమాగమహేలా సౌభాగ్యమహిమతో కాల మేవిధంగా శోభించిందో పై పద్యమందు వర్ణించబడింది. ఇందలి హరిహరుల స్ఫురణ ప్రశంసనీయమైనది. శారదరాత్రిని 'చకోరముల పంట' అని సంభావించటంలో రమణీయార్థ ప్రతిపాదన మున్నది.

'ధాత్రి శుభదాత్రి యీ శరద్రాత్రి జైత్రి' అనే చివరి పాదంలోని శబ్దాలంకార సౌందర్య మనిర్వాచ్యము. 'సౌందర్య మలంకార' అని 'వామనుడు'; 'కావ్యశోభాకరాన్ ధర్మా నలంకారాన్ ప్రచక్షతే' అని 'దండి' అలంకారాలను నిర్వచించారు. అలంకారాలు సౌందర్యవంతాలై కావ్యశోభను ఇనుమడించేవి కాబట్టే కవిగారు ఈ కావ్యమందు శబ్దాల్లంకారాలను సమృద్ధిగా ప్రయోగించారు.

'వినుమేడ; విధుడను గృహమేధి; కేవెలది' మొదలైన రూపకాలు మిక్కిలి రమ్యంగా వున్నాయి. వర్షానీరమును, శుభ్రహేమంత శ్రీరమును వింగడించి చూపేడు శరచ్ఛంకరాంగము, గుణదోషముల వేర్పాటు విషయమునందు మానవులకు మార్గదర్శకమైన దని కవిగారు మెచ్చుకున్నారు. మానవులకు 'ప్రకృతి'నేర్చే పాఠం విశిష్టమైనదిగదా! అందుకే మనం ప్రకృతిని ఆదర్శవంతుడైన వుపాధ్యాయునిగా సంభావించి, సగౌరవంగా ఆరాధిస్తున్నాము.

శారద రాత్రియందు ప్రత్యక్షమయే పరమ రమణీయ ప్రకృతివిలాస మనుభవైక వేద్యము. కవిగారు తమ ప్రతిభావ్యుత్పత్తులచేత, వర్ణనాకాశలముచేత శరత్కూల శోభను దృశ్య సాక్షాత్కారమొనరించి, సాహితీప్రియులువులను రసానంద తరంగాల నోలబడించారు. 'వర్ణనానిపుణః కవి' అనే అలంకారికొక్తి ననుసరించి, కవిగారు తమకావ్యంలో వర్ణనల కత్యంత ప్రాధాన్య మిచ్చినారు. అందు

శరత్కాల వర్ణనము గణనీయమైనది. ఈ వర్ణనలో కవిగారి హృదయ లాలిత్యము, మృదుసంస్కారము 'చంద్ర చంద్రికా న్యాయము' న ఆహ్లాదాన్ని కలిగిస్తున్నాయి.

హేమంతము, శిశిరము ప్రత్యేకంగా దేనికది వర్ణించబడ్డప్పటికీ, శిశిరముతు ధర్మాలు ఎక్కువగా హేమంతముతువర్ణనలోనే కలిపి వర్ణించబడ్డాయి. ఈ గెండు ఋతువుల ధర్మాలు ఇంచుమించు ఒకే విధంగా వుంటాయి కాబట్టే కవిగారి విధ గా ఋతువులను కలిపి వర్ణించి వుంటారు.

'మంచుమేలిమునుగు క్రొమ్మించుతోడఁ గలికి గుమ్మడిపూవు మొగముతోడఁ జ్లాఘ్య హేమబిందు ముక్తాన్రజమ్ముతోడఁ జెంతఁ జెలువొందు బంతి చేసుంతోడఁ గొట్టి చెలికత్తెతో నాడుకొనుచు వచ్చి సంతసముఁ గొల్పు సతము హేమంత లక్ష్మీ !'

అని రమ్యంగా వర్ణించి, హేమం తాన్ని 'లక్ష్మీ' గా సంభావించారు. హేమంతఋతువులో మంచు ఎక్కువగా వుండి, వస్తుదర్శనానికి ఆనరోధం కలుగు తుంది. కళ్లుండికూడా చూడలేకపోవటం 'కాలమాంత్రికుని కనికట్టు మహిమ' అని కవిగారు చమత్కరించారు. ఈ ఋతువులోని 'చలి' బాధకు తట్టుకోలేక, చల్ల పోసికొనక పొడిముద్దలే తినటం, పాదాలు కడుగుకొనక వలకేలు తడిసేసి తుడుచుకొని సాపడటం, కత్తిబాధకు భయపడి తురకర్కను మానుకొనటం మొదలైన మానవస్వభావాలను వివరించారు. ఇంకా -

'ఎంతకును చెల్లవాఁ దిడేమి యనుచు రాగపరవశుఁడౌను వియోగి యొకఁడు'

అని చమత్కరించి, హేమంతే దిన లఘుతా' అనే హేమంత లక్షణాన్ని ధ్వనింపచేసారు.

'పేరినయట్టి కొబ్బెరనూనెఁ గొనివచ్చి ఘృతమని వడ్డించు నతివ యొకతె చలికి గడ్డదలాడు స్వకళిత్రమును గాంచి తన్నుఁ జూచియ యంచుఁ దలంచు నొకఁడు'

ఇత్యాది పాదాల్లో చమత్కారంతో కూడిన 'భ్రాంతి' నేర్పుగా కూర్చబడింది. ఇంకా 'చలి'ని 'రక్కసు' నితో పోల్చి, అది చేసే భయంకర దుశ్చేష్టలను, వానికి భయపడి మానవులు చేసే ప్రతిక్రియలను వర్ణించారు.

'బడిగంట వినియు వెంబడిన లేవవుగాని గుడిగంట యది వినబడక లేతు స్యామికిఁ బ్రార్థనాంజలి ఘటించవుగాని అంజలిం చెడవు దధ్యన్నమునకు భక్తి దేవునకు ధూపంబు వేయవుగాని వేడి పొంగలి పొగ విరియూడు, దెన్నడు వెన్నుని సన్నుతించవుగాని కోరి ప్రసాదంబుఁ గొనరితందు వెట్లు మాటితి విటు భక్తుఁ డెప్పుడైతి వీ ధనుర్మాస మహిమంబు నెన్నదరమె! పేడయంతయు దా నావు పేడ యవును ఆల్పనైతము గంగెద్దులవును జూడు !' 4

అని చమత్కారంగా ధనుర్మాస మహిమను, నేటి సమాజ స్థితిగతులను వర్ణించారు.

(సశేషం)

1. వర్షాకాల ప్రకృతియందు నీలమేఘములో పోతన - నీలమేఘశ్యాముని, రాయలవారు - వామనమూర్తిని, రామ భద్రకవి - త్రిమూర్తులను దర్శించినట్లుగానే ఈ కవిగారు శరత్కాలప్రకృ

తిలో శారదా స్వరూపాన్ని దర్శించారు.

2. 'గంగాప్రవాహంబుగాబోలునని వశిష్ఠుడు అనుష్ఠాన మాయరింప నమృతంబు వెల్లువ యని నిలింపారులు మునుకొని దోసిళ్ళముంచి క్రోల దుగాంబు నిధియని తోయకాటించు శేష పర్యంక మిడుకొని పవ్వలింపఁ బరమేశు విశ్వరూపంబని బ్రహ్మగు అమర దండప్రజామములు సేయఁ దలంప ధూనఫోంతరముల కొలఁది జలిసి బెరసి యెన్నిదిదివ్వుల బారలి పారలి దట్టముగ నంతకంతకుఁ దనరి తనరి యిట్టలంబుగ వెన్నెల నిట్టవాడిచె.'

- విక్రమార్క చరిత్రము, ఆశ్వా. 6, పద్య. 69.

3. వీరరసప్రధానాలైన నాటకాలందు, కావ్యాలందు శరద్వతువును గానం చేసే సంప్రదాయాన్ని ధ్వనింప చేసారు.

4. ఈపద్యం 'తెనాలి రామకృష్ణ' ని 'ఉష్టాని హోమాగ్నియుండ నొల్లఁడు గాని విరహజ్వరాల్లితో వెచ్చనూర్చు సంధ్యకుఁ బ్రార్థనాంజలి ఘటించఁడు గాని యెరఁగు నీర్వాణిక పాయితలకర్షి నాగమపాదంబులొఁ గాదనఁడు గాని విటవాదములు తీర్చు వేగిలేచి కంబుభృత్వావోదకంబు గ్రోలఁడుగాని యావతాధరశిఘ్రువాని చొక్కఁ బుణ్యచిహ్నంబు, లవఘనంబున ఘటించ సిగ్గుపడుఁగాని కరవఖిఖిర లనిత జాతనూత్న తీతాంకముల్ సమ్మతించు నారజముమిరి యాదుర్విహార హరి.'

- పాం. మా. తృ. ఆ. పద్య. 12.

అనే పద్యాన్ని స్మరింపజేస్తున్నది. ఇది కవిగారి 'అభినవ రామకృష్ణ' బీరదాన్ని ఆన్వర్ణం చేస్తున్నది.

మ ను చ రి త్ర - ఒ క ప రి నీ ల న ము

- శ్రీ సి హెచ్. శ్రీరామశర్మ, ఎం. ఏ.

స్వాలోచిషమనుసంభవ మనే కవి కృత నామాంతరము కలిగిన మనుచరిత్రలో ప్రాతక్రాంతి వ్యాఖ్యానములలో భేదములు, కొన్నిచోట్ల శాస్త్ర వైరుధ్యాభాసములు గోచరించుచున్నవి. ఆ విషయములను మరొక సారి పరిశీలించడమే ప్రస్తుత విషయము.

ప్రవరుని సరిచయం గావినూ, కవితా సితామహులు ఆపురిఁ బాయకుండు మకరాంక శశాంక మనోజ్ఞమూర్తి అని అతని సౌందర్యాన్ని చెప్పి, తనివీరిక చివరకు 'అశేఖ్య తనూవిలాసుడై' అని చెప్పేరు. అంతేకాక ధవైక కామనలగు జారకాంఠలకు గూడ ఆకాంక్ష్యమై యున్నది అన్నారు. అంతటి సౌందర్యమును మకరాంక శశాంక మనోజ్ఞమూర్తి అనే పదంతో పరిచయం చేయవలెనాడు కవి. అంబురుహ గర్భకులాభరణ మయిన భూసుర ప్రవరుని పరిచయంతో మొదటి విశేషణము 'మకరాంక శశాంక మనోజ్ఞమూర్తి' అని చెప్పడం. దేశాటనము, తీర్థ సందర్శనము, యాజనాదికము చేయవలసిన వానిని 'ఆపురి బాయకుండు' ననుట, ఇవి అనుచితము లనిపించక తప్పదు అంటారు కొంతమంది. కాని సర్వైశ్వర్య సంపన్నుడై యుండుట, ఆపురి బాయకుండుటకు పోతువు. మాతా పితృ సేవనమునకు అంతరాయముకలుగకుండుటకూడ పోతున్నది. తీర్థయాత్రాది సముపార్జనముకంటె అధికమైన ధర్మం ఇదే గనుక మకరాంక శశాంక మనోజ్ఞమూర్తి కనుకనే వరూఢిని హృదయమునకు ఆరాధ్యుడై ఆ అచ్చర మానసపీఠిలో స్రుతిస్థితుడైనాడు. చెప్పవచ్చినగాథ శృంగార ప్రధానము. శృంగారమున సౌందర్యమే

ఆతిముఖ్యం. జరిగేకథ శృంగార విషయ కము అని ఈ విశేషణం ద్వారా తెలుపుతున్నాడు మహాకవి.

ఇక సమాసానికి అర్థంచెప్పే వ్యాఖ్యాతలు మకరాంకనివలె, శశాంకనివలె మనోహరమైన ఆకారము గలవాడని అర్థం వ్రాశారు. భిన్నస్థలములలో వ్రాసిన వాక్యాలు ఏకాగ్రజనకములు కావడం చమత్కారం వరూఢిని దృష్టిలో ప్రవరుడు 'యక్ష తనయేందు జయంత వసంత కంతులం గెలువ జాలెడు వాడు' అంటే కాదు. 'ఏలని బంటుగా మరున్ డక్క గొనంగరాదె అకటా! నను వీడు పరిగ్రహించినన్' అని తలచిన వరూఢిని తలంపు ననుసరించి ప్రవరుని పరిగ్రహించిన తర శేషణకు మదనము జీతములేని బంటుగ సేవ చేయునటకూడ! కనుక వైసమాసం ఉపమాన పూర్వపద బహువ్రీహి అనుట కంటె పంచమీగర్భసమాసం అని చెప్పి భావిలో వరూఢిని కథనాన్ని ఇక్కడే నూచించడం కవి హృదయ మని నాలభిప్రాయం. జ్ఞాపకసీద్ధమైన వ్యధికరణ బహువ్రీహిని ఆశ్రయించడం ఉభయత్ర సమానమే. ఫలితమేమంటే మకరాంక శశాంకులకంటె మనోజ్ఞమైన ఆకారంగల వాడు అనే అర్థం సమంజసము అని!

అ

ఆ ప్రవరుని సంచరణాన్ని వర్ణిస్తూ - 'ప్రత్యూష పవనాంకురములు వైకౌనువేళ వామనస్తుతి పరత్వమున లేచి సచ్చాత్రుడగుచు నిచ్చలు నేగియయ్యేట నఘమర్పణ స్నాన మాచరించి సాంధ్యకృత్యముఁ దీర్చి సావిత్రిజపియించి వైకృతస్థలిఁ గర్మసాక్షి కలుగి

... ..

బ్రహ్మచారులు వెంటరా బ్రాహ్మణుండు వచ్చునింటికి బ్రతన్ను మెచ్చిచూడ'

అని వ్రాసినాడు కవి. ఇందులో నదీ స్నానము ధార్మికత్వమునకు నిదర్శనము కాని ఇంతకుముందే ప్రవరుని యావనము దలి యజ్యగా వర్ణించి యుండడం ప్రకృత వర్ణనలో లోపాన్ని కనబరుస్తోంది. అదేమంటే వైవానిలో సాంధ్య కృత్యము, సావిత్రిజపము, వైకృతస్థలి కర్మ సాక్షి కలుగుట అన్నపుడు మీమాంసా శాస్త్రానుసారం నిత్యకర్మలకు ప్రత్య వాయ పరిహారముమాత్రమే ఫలం గనుక సంధ్యావందనానంతరం పునఃగాయత్రీ జపం చేయాలి గనుక సాంధ్యకృత్యము అన్న పదానికి సంధ్యావందన మంతయు అర్థముచెప్పి నిత్యగాయత్రీ జపవిధానము ననుసరించి సంధ్యాంగముగ కావండ వేరే గాయత్రీజపము చేసి, మహాసారాది మంత్రములచే నూర్చుని ఉపాసించెను, అని అర్థము చెప్పటం ఒక పద్ధతి. ఇప్పటికిని కొంతమంది శిష్యులు ఇట్లుగ ఆచరించుట లోకవ్యవహారంలో ఉన్నది. ఉత్తర మీమాంసామతము ననుసరించి సంధ్యా గత గాయత్రిచేతనే గాయత్రీ జపవిధానము నీర్దించును. గావున 'సాంధ్యకృత్యము' అనే పదానికి అర్థము. అర్చానంతర ఆదిత్య పరబ్రహ్మభేదధ్యానము అర్థం చెప్పి, సావిత్రి జపియించి అనే పదానికి సంధ్యాంగ గాయత్రి అర్థం చెప్పి 'వైకృతస్థలి కర్మసాక్షి కలుగి' అను దానికి గూడ సంధ్యాంగ నూర్యోపస్థానమే అర్థం చెప్పి సాంగ సంధ్యానుష్ఠానం నెఱవేర్చినట్లుగ చెప్పడం ఒక పద్ధతి. ప్రస్తుతంలో ఏపక్షాన్ని ఆశ్రయించి అర్థం చెప్పినా సంధ్య మొత్తము నదీతీరమున చేసినట్లుగ తెలియుచున్నది. ఇది మాధ్యాహ్నిక సంధ్యగాదు. ప్రత్యూష పవనాంకురములు వైకౌనువేళ వామనస్తుతి పరత్వమున లేచిన వెంటనే వర్ణింపబడిన సంధ్య మాధ్యాహ్నిక అనుట విరుద్ధము.

ఇట్టిరీతిగ ప్రాతస్సంధ్యను నదీతీరము నందు పూర్తి చేయుట ఆహితాగ్నికి అనంగత మని నేటి ఇచ్చటి ఆహితాగ్నుల పద్ధతి ననుసరించి తెలుస్తున్నది. అనుదిత హోమపక్షము ననుసరించి మూర్ఖోదయం కావడానికి ముందుగ నే హోమం జరుగవలసి ఉంటుంది. ఉదిత హోమపక్షాన్ని ఆశ్రయించినా సంధ్య ఆర్యప్రదానము వరకు చేసి, నిత్యగార్హపత్యమునుండి దక్షిణాగ్నిహవనీయములను ప్రణయించి పిదప ఉదయమగువరకు గాయత్రి జపించి ఉదయమైనతరువాత మూర్ఖోపస్థానము చేసి, ఆతరువాత అగ్నిహోత్రము నారంభించి హోమం చేయడం నేటి ఆహితాగ్నులలో కనబడుచున్నది.

అంతేకాక ఉదయము కాకపూర్వమే అగ్ని ప్రణయనము చేయవన్నట్లయితే ప్రాతస్సంధ్యముగ రెండు హోమములు గూడ నేటి ఆహితాగ్నులు చేయుచున్నారు. అపస్తంబశ్రాత మూత్రంలో అగ్నిప్రణయనాన్ని గూర్చి 'అధివృక్ష మూర్ఖ ఆవిస్సార్యే వా అని చెప్పబడినది. ధూర్తస్వామి ఇట్లు వ్యాఖ్యానించారు. 'వృక్షాణా ముపర్యేన మూర్ఖాం శవః న వృధిన్యాం సోఽధివృక్షమూర్ఖః (కాశో) అవిశ్వం ప్రకాశవాచీ ప్రకాశో యత్ర సోఽధివృక్షే సకాలః ఆవిస్సార్యః' రుద్రదత్తుడుగూడ దీనిని ఇలా వ్యాఖ్యానించాడు. మూర్ఖశబ్దేన రశ్మి లక్షణాధూమేనుతితారశ్మయః అధివృక్ష మేన వివిశంతే అస్మిన్కాలే అత్ర వా శబ్దః సమచ్చయే' అని మరియు ఉదయాస్తమయములకు పూర్వమే అగ్నిప్రణయనము చేయని పక్షంలో 'యస్యాగ్ని మనుద్ధృతగ్ం మూర్ఖోభ్యుదియాత్ చతుర్వహీత మాజ్యపురస్తాధరేత్' అని ప్రారంభించి ఈ పక్షమునకు వికల్పముగ 'అప్రైకేషం యస్యాగ్ని మనుద్ధృతగ్ం మూర్ఖో మ్రాభినిచే దభ్యుదియా ద్వా మనోజ్ఞో తిర్జుషతాం త్రయస్త్రిగ్ం శత్రస్తయితి ద్వే చతుర్వహీతే జాహయాత్'

అని ప్రాయశ్చిత్తము విధింపబడినది. 'అధి వృక్షమూర్ఖే సాయ నుగ్నిహోత్ర మోషసి ప్రాతరగ్ని హోత్రాయ' అని సత్యమథ శ్రాత మూత్రంలో చెప్పబడినది.

ఇచ్చట ఆహితాగ్నులు పైని పేర్కొన్న 'అప్రైకేషం' అను పక్షమునే ఆచరించుచున్నారు. శాశ్వతముగ గుర్తింపబడెడి ఈ శ్రాతధర్మము పెద్దనగారి నాటికి మరోరీతిలో ఉండేదేమో, అనే అనుమానానికి ఇందు స్థానంలేదు. కారణమేమంటే అంతకు పూర్వమైన ప్రాచీన కవులుగూడ ఇట్టి ప్రణయనమును వర్ణించియున్నారు. అంతేకాక అనాటికి ఈనాటికీ ప్రమాణములైన కల్పనూత్రము లాక్కటిగ నే ఉన్నాయికాని, కల్పనూత్రములు పెద్దనగారి తరువాత పుట్టినవి కావు. కనుక నేటి ఆహితాగ్నుల అనుష్ఠానానికి విరుద్ధముగ కన్పించే ఈ ప్రవర్తన దినచర్యా వర్ణనం అతని యజ్ఞత్వమునకు విరుద్ధంగా కన్పడుతోందని కొందరు వేలెత్తి దోషంచూపిస్తే కొందరు విమర్శకాగ్రేసరులు వైవిమర్శకులకు కాన్య మర్థంచేసుకోవడమే చేత కాదన్నారు. అదేమండీ! అంటే అతని ధార్మికత్వమునే గ్రహించవలెను గాని ప్రత్యక్షరశః దానిని గ్రహించకుండా దని వారి అభిప్రాయం వ్యక్తం చేశారు. మూల దృష్టులకు ఈవాదం బాగానే ఉన్నది గాని, పరమాన్నం వండారని వరిస్తూ వంటకము లన్నిటిలోనూ వేసే ఉష్ణం అందులోనూ వేశారని వరిస్తే పాకవిధానం తెలసినవారికి అది ఎంత అనుచిత మనిపిస్తుందో అలాగే ఆహితాగ్నుల అన్నుపాననాక్రమము ఏ కొంచెమైనా తెలిసినవారికి ఇది అంత అనుచిత మనిపించక తప్పదు. అంత మూత్రంచేత కవియొక్క అజ్ఞానాన్ని అంచనాపేయడంకంటే పలున్నంతలో దానిని పరిశీలించడం విజ్ఞులలక్షణము. మనం ఏంచెప్పితే చెల్లదు? అని భావించే విమర్శకులకు ముందుగ ననుస్కరించి ప్రకృత విషయంలో

అపస్తంబ, బోధాయన, అశ్వలాయన శ్రమములైన కొందరు ఋషుల కల్పనూత్రములను తిరుగ వేయగా దీనికి ధార్మికమైన సమాధానం దొరకింది. ఈ విషయ విమర్శలో సాంగ వేదార్థసమాప్త బ్రాహ్మి లంక వెంకట రామశాస్త్రిగారికి అధిమర్శులమని సవినయంగా విన్నవించుటంటున్నాను. ఆసమాధానరీతి ఇది. ప్రస్తుతం గోదావరి, కృష్ణా ప్రాంతములలో కన్పడే ఆహితాగ్ను లందరు అపస్తంబమతానుయాయులు. వీరికి అపస్తంబ కల్పనూత్రంలో ఉదయాత్పూర్వమే అగ్నిప్రణయనం విధింపబడింది. అలా కాకపోతే ప్రాయశ్చిత్తము విధింపబడింది. బోధాయన కల్పనూత్రప్రకారం ఉదయానంతరమే అనగ సంధ్య మొత్తము పూర్తియైన తరువాత ఉదయమునుండి 6 ఘడియలలోపులో ప్రణయన ప్రభృతి పూర్తివరకు సకాలమే కనుక అపుడు అగ్నిహోత్రము చేయుటమాత్రమే విధింపబడి యున్నది. అంతేకాక నేటికి ప్రకృత గ్రంథ జన్మ స్థలమగు హంపివిజయనగర నీకట గోకర్ణ వాసులగు ఆహితాగ్నులలో కొందరు బోధాయన కల్పనూత్రానుయాయులుగనే కన్పట్టుచున్నారు. కావున బోధాయనపక్షము ననుసరించి ప్రకృత ప్రవర దినచర్యావర్ణనము సుసంగతమే అయి ఉన్నది.

3

ఇట్లే ద్వితీయాశ్వాస ఆరంభమున యోగసిద్ధ ప్రసాదిత పాదలేఖ్యుడైన ప్రవరడు 'ఓటక చరత్కరేణకర కంపిత సాలము శితశైలమును చూచినాడు. ఇక్కడ కరేణ శబ్దమున కర్ణము వివాదాస్పదమై యున్నది కరేణ శబ్దమునకు ఆడువనుగ అని ప్రాచీన వ్యాఖ్యాతలు అగ్రము చెప్పిరి ఆడువనుగ గనుకనే సాలములు కంపితములైన వనియు లేకుంటే ఖాదితములే వర్ణింపబడి యుండెడివనియు చతుర్థమును చూపిరి.

కొందరు గజముల విషయంలో స్త్రీత్వమును దుర్బలత్వద్వారా మనడం చూస్తూ జనకం కాదన్నారు. అంతేకాక కేవల స్త్రీగజములు గాని, పుంగజములు గాని సాలములను కదిలించాయనడంలో వినిగమకం లేదన్నారు. స్త్రీ పుంగజ సాధారణ్యాన్ని సాధించడానికై పుం స్త్రీలింగములందున్న కరేణు శబ్దములను ఏక శేషవృత్తి చేసి కరేణుః (స్త్రీ) చ కరేణుః (పుం) చ కరేణా అనే ఏక శేషవృత్తి సాధిత ఆర్థద్వయ ప్రతిపాదిక కరేణు ప్రాతిపదిక గమ్యాసంలో ప్రయోగింపబడిన దన్నారు. అందుచే స్త్రీ పుంగజములచే కదల్చబడిన సాలములు గలది శీతశైల మన్నారు. అయితే ఈ వ్యాఖ్యానము వ్యాఖ్యాతల వ్యాకరణ జ్ఞానపాట వాన్ని ప్రదర్శిస్తోందనటం ఆతిశయోక్తి కాదు. కాని మనుష్యులందువలె స్త్రీపుం భిన్నప్రకృతికములు గజజాతిలో ఉండవో లేక అట్టివి శీతశైలమందు లేవో ఉన్నప్పటికి వీరి దృష్టికి గోచరించలేదో గోచరించినా అవి సాలకంపన కర్తృత్వము నందలేదో మరి పొందకపోవడానికి కారణం ఏమిటో గోచరించడంలేదు. అదియునుగాక కరేణు శబ్దమును జాతి పరముగ ప్రయోగించినట్లు భావించినట్లయితే స్త్రీ పుంభేదము వివక్షింపబడక గజసామాన్యము చెప్పబడి వీటిచే వివక్షితమైన అర్థము లభించడంలో వివ్రతిపత్తి ఏమియు కన్పడదు. అట్టి శబ్దము ఏలింగములోనిదైనను స్వలింగ విశిష్టాదమును నిర్వచిస్తుంది. దానికొకట ఈ ఏక శేష బకబంధప్రయాస మేలకా గోచరింపదు. అట్టి పద్ధతిలో స్త్రీ పుం భిన్న తృతీయ ప్రకృతిగూడ గ్రహింపబడవచ్చును. కావున ఆదోషముగూడ పరిహృత మగును. సరే ఇలా విచారణ చేస్తే ఇంకను భేదముల గోచరించవచ్చు. కాని కవిహృదయ మేమిటి? అనే ప్రశ్నకు నాకు తోచిన అభిప్రాయం

మాత్రం ప్రాచీన వ్యాఖ్యాత్పూర్వమున నున్న ఆడువీనుగు అనే అర్థమే సమంజసమని. అందుకు వైవాదములలో నున్న ఏ ఒక్కటియు హేతువుగాదు. మరేమంటే ప్రవరుని దృష్టిలోబడిన శీతశైలముపై జరుగబోయే చరిత్రనంతను ఈ విశేషణంతో నూచించడం కరేణు శబ్దం స్త్రీలింగం అంటేనే కదురుతుంది. అట్టి భావ్యర్థమూచన వ్యంగ్యంగా చేస్తూ ఉండడం పెద్దనామాత్యుని కవిత్వంలో గలదంటూ మొదటివిషయంలో వివరించి యున్నాను. దీని స్వరూపం ఇది.

‘కటక = కొండ చరియలయందు, చరత్ = సంచరించే, కరేణు = ఆడ వీనుగుయొక్క, కర = హస్తముచే, కం పిత = కదల్చబడిన, సాలము = వృక్షములు గలది’ అనే అర్థంలో ఆలంకారిక మతానుసారం లింగముగూడ వ్యంజకమే కనుక కరేణు శబ్దనిష్ఠమైన స్త్రీలింగము వరూఢిని, సాలశబ్దనిష్ఠ పుంలింగము ప్రవరుని ప్రతీతం చేస్తాయి. కాగా కొండ చరియలయందు నివసించే మదమత్తేభ యాన యగు వరూఢిని హస్తములచే కదల్చబడిన సాలప్రాంశువును ప్రవరుడు గలది శీతశైలము కాబోవుచున్నది అనే అర్థం నూచితంకావడం ఇందులో ప్రధాన విశేషం. వెనుకనున్న విశేషములలో ధర్మవిషయంలో అంబర చుంచి శిరస్సుడైన ప్రవరునినుండి ఝరీపటములవలె నిస్సృతములైన మృదంగ ధ్వనులను బోలిన వాక్కులచే పరిపుల్ల కలాపములు గలిగిన కలాపివంటి మనస్సు గలదైనది వరూఢి. అనే భావం ప్రతీతంకావడం ఆలంకారిక సమయవిరుద్ధం కాదనే నా భావన. శబ్దక దేశములనుగూడ వ్యంజకములుగ అంగీకరించిన ఆలంకారికులు ఈ అర్థమును గ్రహించే సహృదయులే యని నా విశ్వాసం. కాగా ఇట్టి సూచ్యార్థ మూచనమును గ్రహించడానికి కరేణుశబ్ద

నిష్ఠ స్త్రీత్వం అవశ్యంభావి. తన్మూలకమే ఈ వ్యంగ్యార్థ సిద్ధి. ప్రాచీన వ్యాఖ్యాతలు వ్రాశారనే అభిమానం, విద్యేషం, రెండిని ప్రక్కనుంచి ఈ ఆలంకారిక దృష్టితో చూచినవారికి ఇది రమణీయంగా గోచరిస్తుందని నాభావన. ఇందులో సహృదయ హృదయములే ప్రమాణము.

౪

తృతీయాశ్వాసమున -
‘వాలారం గొనగోళ్ళ నీవలసతన్
వాయిం చుచో నాటకు
స్మేళంబైన వివంచి నిన్న మొదలున్
నీవంటిమిం జేసి యా
యాలాపంబె యవేళఁ బల్కెడు ప్రభా
తా యాత వాతాహతా
లోల త్తంత్రుల మేళవింపఁగదవే
లోలాక్షి! దేశాక్షికిన్,’

అనే పద్యంలో ప్రభాతా యాత వాతాహతా లోల త్తంత్రులనుండి నాటరాగ ముదయించిన దని దేశాక్షి రాగమునకు మేళవింపవలసిన దని చెబులు వరూఢినికి ఉద్బోధించా రని వ్యాఖ్యాతలు దీనిని స్వభావోక్తి ఆలంకార మన్నారు. వాయువు తాకిడికి మేళవించిన వీణనుండి ధ్వనులు ఉదయించడమే సరసంగాని రాగ ముద్భవించడం విడ్డూరంగా వుండే! అన్నారు వైణికులైనవారు. వీరనేది ఏమిటంటే ఇప్పుడు కన్నడుతున్న వీణియ స్వరూపం ఆధునికం. దీనికి ప్రధానంగా నాలుగు తీగలు. తాళమును నూచించేవి మూడు. మొత్తం సప్తతంత్రాగ గోచరిస్తోంది. దీనిప్రకారం రాగంకోసం మేళం మార్చే ప్రసక్తి అసలు ఉండదు. 28 సోపానములతో ఉన్న కారణంగా మేళం చేసి దానిపై అన్ని రాగాలు పలికించవచ్చు. ఇక దీనికి పూర్వం ఉండే వీణకు చాలాతీగలు ఉండేవట. వీటి నన్నిటిని రాగానుగుణ సోపానములను పలికేటట్లు

చూడడం మేళవించుట అంటారు. ఆ తంత్రులను గోటమిటితే ధ్వని వస్తుంది. ఆ ధ్వనుల సముదాయమే రాగ మని పిలువబడుతుంది. అంతేగాని ప్రభాతా యాత వాతాహతము లైనంతమాత్రంలో ధ్వని రాదు. వచ్చినా అది రాగంగా విన బడదు. ఇలా అనుచితంగా వ్రాశా దేమి టని ప్రశ్నిస్తే వీణల చరిత్ర ప్రకారం వారు చెప్పేది నిజ మనిపిస్తోంది. అయితే కవితా పితామహుల నంతటివాడు పార పాటు చెప్పే డనడం మహానాహుస మని అందరూ అంగీకరించిన విషయం. పరిశీ లిస్తే కొన్ని కొన్ని విషయాల్లో కవిత్వా నికే వాస్తవానికి వైరుధ్యం కన్పడుతుంది. గోదావరిలో కవిత్వంలో కన బడుతుంటాయి. వాస్తవంలో ప్రవా హంలో కన్పడవు. కనుకనే దీనిని కవి సమయం అన్నారు. అలాగే మాధుకవి కూడ ప్రథమార్థంలో నారదమహర్షిని వర్ణించే సప్తశ్లోకంలో -

‘రణోర్రాఘట్టనయా నభస్వతః
పృథగ్విభిన్న శ్రుతిసంఘటై స్స్వరైః
స్ఫుటిభక్త్యామ విశేషమూర్ఛనా
మవేక్షమాణం మహతీం
ముహుర్ముహూః’

అని వాయుస్థూతముచే గ్రామవిశేషము గల మూర్ఛన స్ఫుటముగ కలిగియున్న వీణను నారదుడు చూచినట్లుగ వర్ణించి యున్నాడు. వ్యాఖ్యాత మల్లినాథమూరి ‘అత్ర పుంవ్యాపార మంతరేణ స్వరా విరాభవోక్త్యా కోపిలోకాతిక్రాంతోయం శిల్పసౌష్ఠవాతిశయో వీణాయాః ప్రతీ యతే తేన సహ స్వతః ప్రసిద్ధాతిశయస్య ఆభేదేన అధ్యగతిత్యాత్ తన్మూలాతి శయోక్త్యలంకారః. సా చ మహత్వాః పుంవ్యాపారం వినా మూర్ఛాద్యసంబంధే పి సంబంధాభిధానాత్ అసంబంధే సం బంధ రూపతయా పుం వ్యాపారాఖ్య రూపకారణం వినాపి మూర్ఛనాది

కార్యోత్పత్తి ద్యోతనా ద్విభావనా వ్యజ్యతే. ఇతి అలంకారిక ధ్వని రితి సంక్షేపః’ అని చెప్పి అతిశయోక్త్యలంకా రాన్ని నిర్ణయించారు. విభావన వ్యంగ్య మన్నారు. అయితే ప్రకృతంలో వరూ ఢిని వీణెవగూడ ఇట్టి అలంకారమును అంగీకరించడంలో దోష మేమియు కన్పట్టదు. కారణం ఈమె సురకాంత, నారదడు దేవర్షి. వారికి సంబంధించిన వీణలుగూడ అతి మానుషములు కావ డంలో అనాచిత్యం ఏమియు లేదు. అయితే వచ్చిన చిక్కల్లా వ్యాఖ్యాతలు ఈపద్యంలో స్వభావోక్తి ఉం డనడమే. కనుక ఇందులో అసంబంధే సంబంధ కల్పన రూపమైన అతిశయోక్తి అంటే వైచిత్తలు కలహించవలసిన అవసరం ఉం డదు. అంతేగాక ఆధ్యాహారపద్ధతి తెలు గులో ఉచితం కా దని ఆధర్వణుడు చెప్పినా ప్రకరణాదులు ఆ ఆశ్శాన్ని బోధిస్తూ ఉండడం అనుచితం కాదు. గావున ఈపద్యాన్ని అన్వయించడంలో -

‘వాలారుం గొనగోళ్ళ నీ వలసతన్
వాయించుచో నాటకన్
మేళించైన విపంచి నిన్న మొదలున్
నీ వంటమిం జేసి, యా
యాలాపంటె ఆవళ బల్కెడు
(కావున) ప్రభా
తా యాత వాతాహతా
లో అత్తంత్రుల మేళవింపగదవే!
లోలాక్షి దేశాక్షిక్.’


వాలారుం గొనగోళ్ళ నీవలసతన్ వాయించుచోన్ = వాయించేయెడల నాటరాగా నికే మేళవించియున్న ఈవిపంచి నిన్నటి నుండి నీవు ముట్టనికారణంగా ఇప్పుడు నీవు వాయించేయెడల ఆరాగాన్నే ఈ ఆకాలంలోగూడ వినిపిస్తుంది గనుక తంత్రులను దేశాక్షి రాగానికి మేళవింపు

ధ ర్మ మార్గ ము

- శ్రీ అక్కల బాలకృష్ణయ్యగారు.




కరములు మోడ్చి సృష్టి లయ
కారుల వేడివరాలు పొంది, శ్రీ
కరమగు ధర్మమార్గమున
కాలిడ బూసక, రావణాది ము
క్కురు లవివేక్షలై చెడిన
గాథలు కొల్లలు గానవచ్చెడిన్,
వరములు కావనేరవు, ప్ర
వర్తిలు ముత్తము ధర్మబుద్ధివై.



మెలోలాక్షి! యని చెలికత్తెలు చెప్పే రంటే ప్రాచీన విపంచికా రూపమునకు విరోధము రాదు. వాయుస్థూతము రాగ జనకము కానక్కరలేదు. ప్రభాత వాయుస్థూతము రాగజనక మంటే వాదం లేస్తుంది కాని తంత్రులంతట పేతు వంటే విరోధం ఉండదు. అది స్వభావోక్తి అలంకారమే అవుతుంది. కాని ప్రాచీన వ్యాఖ్యాతల వ్యాఖ్యా నము పూర్వపక్షము కావలసి వస్తుంది. ‘పురాణమిత్యేవ న సాధు సర్వం’ అని కాళిదాసే చెప్పేడు. ఈ అన్వయం స్వభావోక్తిని స్థిరపరుస్తుంది. వివాదాన్ని పరిహరిస్తుంది. ఇందు సమృద్ధయల మనస్సు ఎటు మొగ్గుతుందోమరి!

‘జయంతితే సుకృతిన్ రసనిధాః
కవీశ్వరాః!’



రాధ - మధురగాథ

- డా. పూసపాటి భాగ్యలక్ష్మి, ఎం. ఏ., పి.హెచ్. డి.

ఆంధ్రసారస్వత బృందావనమును వికసింపజేయు ప్రగరించిన మధురగాథామరుతే వీచిక రాధిక. జన్మముచే వల్లకీ విలాసోత్సాహ యైనను, మానసియ మునీశ్వర మానస వైకుంఠ కేళిమందిరుని తన హృదయమందిరమున బంధింపజాలిన సాంద్రానురాగ హృదయ. శ్రీకృష్ణుని పట్టమహిషిగ అగ్రతంబూలము నందిన అతివ రుక్మిణియై యైనను, పదునాఱువేల గోపికలకంటె, అష్టమహిషులకంటె మిన్నయై, అతనిని వలచి వలపించుకొనిన శృంగార రసాధిదేవత రాధికయే. పూర్వజన్మ ప్రారబ్ధముచే యమునాతీర వంశ నాళముల మధురమైన రాగ మాలిపించు వేణువుగా మారి, ఆ పురుషోత్తముని అధరమణి సమీపస్యాన ధన్యావస్థను పొందినరీతి, జన్మముచే మానవియైనను, భక్తిరక్తలచే మానసియై గతజన్మ విశేషముచే ముక్తి నందిన ప్రణయ తపస్విని. భగవానుడగు శ్రీకృష్ణుడు ఈమె పేరు మీదనే ప్రసిద్ధుడగుట, ఆ నామమునే బ్రహ్మాది దేవతాబృందము నిత్యము స్తుతించి తరించుట ఆమె ప్రాధవ్యమునకు నిదర్శనము. ఇన్ని కమనీయ గుణములకు కాణాచియగు కమలాకరము కనుకనే ఈమె చరితము ఎందఱో కవిభృంగముల నాకర్షించి, వారు పులకించి, మైమరచి వర్ణించుకొను మధురగాథగా మారినది.

రాధ మధురగాథను వర్ణించు వాఙ్మయ వాహిని సూలముగ రెండు వేణికలుగ ప్రవహించినది - ప్రాచీన పురాణ వాఙ్మయము, తాళిక వాఙ్మయము. గోలోక నసినియై, సర్వసృష్టికిని కేంద్రభూతయై రాసమండలేశ్వరిగ, సర్వజగత్సాత్వికస్వరూపముగ శ్రీకృష్ణుని హృదయశక్తిగ మూల

ప్రకృతి స్వరూపముగ చిత్రింపబడిన విధము పురాణ వాఙ్మయప్రాకృతము. ఇది పరిమతాత్మికము, దార్శనికము. రెండవది అర్వాచీన వాఙ్మయమునందు ప్రచలితమైన మార్గము. ఈ మార్గమునకు సంబంధించిన రాధ ప్రణయ పరిణాపరిపూర్ణ శృంగారము. విరహానిధుర, స్వేర విహరధీర. కొన్నిట వివాహిత. భగవానునితో వివిధ బాంధవ్యములు కలిగినట్టిది. కొన్నిట శ్రీకృష్ణుని ప్రేమచంద్రికానళోరియై ఆతనిని వివాహమాడినట్టిది. ఆధునిక వాఙ్మయమున ఆమె నిత్యము స్మరించుకొను ప్రణయదేవతగా చిత్రింపబడినది.

పురాణ వాఙ్మయమునందు విష్ణుకథా సంకలితములైనవి రాధను పేర్కొనకుండుట అతివిచిత్ర మనిపించును. రాధాచరితము నుట్పంకించిన పురాణములందు ప్రసిద్ధములైనవి - బ్రహ్మవైవర్త పురాణము, పద్మపురాణము, దేవీభాగవతము, గర్గసంహిత. కావ్యములందు గీతగోవిందము ప్రసిద్ధము. బ్రహ్మవైవర్తపురాణము నందు రాధాకృష్ణుల తత్త్వములు అభిన్నములని, పరస్పర అవిభాజ్యములనియు నిరూపింపబడినది. సనాతన స్వరూపాదయ భాగ్యయుక్తిచే కృష్ణుని విశిష్టమున సంకలనమోదము నందు భాగ్యకాలినిగ మునీశ్వర సురేశ్వర గోచరమగు మానసియ మహిమకాలినిగ, రాసమండలేశ్వరిగ, సకల ప్రపంచమున కేలికయగు శ్రీకృష్ణుని తన శాసనమును ధిక్కరింప సమర్థులైన కీలుబొమ్మగ చేసికొనిన శక్తిరూపిణిగ ఈమె వ్యక్తిత్వమును దేవీభాగవతము తీర్చిదిద్దినది. వృషభాసుని పుత్రికగ. గతజన్మమున కృష్ణుని గోలోక పరిమేశ్వరిగ, శ్రీకృష్ణుని తేజము

నాలుగుమార్గములై లక్ష్మీ - భూమి - నీల - విరజ - అను రూపములతో రాధయందు లయించునట్లుగ గర్భభాగవతము నిరూపించినది.

రాధ. యను నామముకూడ సార్థక మనునట్లుగ, దాని ఆర్థము పురాణములందు వివరింపబడినది.

... ..
రేఫోహి కోటి జన్మాఘం
కర్మభోగం శుభాశుభమ్
ఆకారాగర్భవాసం చ
మృత్యుంచారోగ ముత్సృజేత్
ధకార ఆయుషోహాని
మాకారో భవబద్ధనమ్ ||

... ..
రేఫోహి నిశ్చలాం భక్తిం
దాస్యం కృష్ణపదామ్బుజే ||
సర్వేషితం సదానందం
సర్వ సిద్ధాఘామేశ్వరమ్
ధకారః సహవాసం చ
తత్త్వల్యం కాలమేవ చ ||
దదాతి సాసార్షి సారూప్యం
తత్త్వజ్ఞానం హరేః సమమ్
ఆకార స్తేజసాం రాశిం
దానశక్తిం హరేం యథా...'
బ్రహ్మ. వై. పు శ్రీకృష్ణ. జ. ఖం.
అధ్య 13. శ్లో. 104, 105, 107, 109.

రాధ = ర్ + ఆ + థ్ + అ. ఇందలి రేఫము కోటిజన్మారితమైన శుభాశుభ కర్మఫలమును హరించి కృష్ణపదాంభోజ భక్తియును దాస్యమును వాంఛితార్థమును నొసంగును. శ్రీకారము జన్మ మృత్యు రోగములను నశింపజేయును. ధకారము భవబంధముల నడంచి, దీర్ఘాయువౌసంగి, కృష్ణుడెంతకాల ముండునో అంతకాలము తత్సాహచర్యమును, వాని సారూప్యమును తత్త్వజ్ఞానము నొసంగును. రెండవ ఆకారము బ్రహ్మతేజమును, దానశక్తిని, యోగశక్తిని, సర్వకాల హరిస్మరణమును నొసంగును. మరియొక గమనవ్యయముకూడ

రాజమండ్రి నగర సౌందర్యం

- * ఇటీవల రాజమండ్రిని సౌందర్యవంతు ముగా తీర్చిదిద్దేందుకు ఒక సభా, ఆ సభలో వివిధ ప్రముఖులు అనేక సూచనలు చేయడమూ, జరిగినవి. ఏపనులు చేయాలో, ఏవి మున్నాలో కూడ, తెలుసుబడింది.
- * ముఖ్యమంత్రి నగరవీధులు పెక్కింటిలో నిత్యనూ నిలిచిఉంటూ, అనేక విధాల రోడ్లను, మనుష్యుల రాకపోకలకు కూడా ఇబ్బంది కలిగిస్తూ రాత్రి ఇండ్లలోని జనానికి నిద్రాభంగ కలిగిస్తూ, ఉన్న తెక్కలేని లారీల విషయం ఎవ్వరిదృష్టికి వచ్చినట్లు లేదు. అవి నగరానికి సౌందర్యవహములే అని భావించబడలేదు కదా !

వైవర్తపురాణమునందు గల ఆంతరవిషయములను పరిశీలింపక కేవలము బహిర్భావమును మాత్రమే గ్రహించి పలువురు కవులు ఆమెను జారికిగాచిత్రించినారు. కాని రాధామోదకవి అట్టి అయధార్థ కల్పనకు తనకావ్యమన స్వామియలేదు. మీదుమిక్కిలి జన్మజన్మల అనుబంధ మనునట్లుగ ఆదినారాయణుని పత్నియైన లక్ష్మీయే, అతడు కృష్ణావతారమునందగా తాను రాధయై అతనిని వివాహమాడినట్లు ఆమె స్వకీయత్వమును వర్ణించినాడు.

బ్రహ్మవైవర్తపురాణము, గర్గసంహితలు గోలోక వాసినియైన రాధ శ్రీరాముని శాపముచే మూసవిగా జన్మించినట్లు వర్ణించినవి. ఇది శ్రీకృష్ణుడు సప్తమీయైన విరజతో క్రిడించుటవలన రాధ పొందిన ఈర్ష్యానూయలకు ఫలితము. చింతలపూడి ఎల్లనార్యుడు ఆమె భూలోకాగమనమున నొక ప్రత్యేకకథ కల్పించినాడు. లక్ష్మీదేవి పూర్వము శ్రీరామచంద్రుడు మనోహరాంగుడగుట విని శంకరునిచే అతనిని

రప్పించి, మోహించుటయు, కాని ఆ అవతారము ఏకపత్ని ప్రధానమగుటచే ఆమె కోరిక విఫలమగుటయు జరిగినది. కృష్ణావతార సమయమున తానును అతని లీలలయందు పాత్రధారిణి కావలయునని తలచి తన మనోగతవాంఛను భర్తకగుక పరచినది. శ్రీకృష్ణుడును ఆమె మనోవాంఛన, ఈశ్వరేచ్ఛను నెరిగి ఆమెను శతగోళు నింట 'వల్లవీ విశ్వలేఖణయై' జన్మింప అనుమతి యిచ్చినాడు. ఇట్టి ప్రత్యేక కథాకల్పనముచే రాధయందు లక్ష్మీదేవి అంశమూ త్రమేకాక, ఆమె కేవలము లక్ష్మీయే అను విషయమును నిరూపించినాడు. మూలమునందలి సపత్నీ మాతృర్యము, వల్లభుని నిందించు వాక్ ప్రాగల్భ్యములు ఈ కల్పనముచే మౌలికంపబడినవి. మీదుమిక్కిలి ఈలోకమున కూడ అతనిని అనుసరించి ఉండవలెనను ఆమె కోరికతో వారి పరస్పరానురాగము వ్యక్తపఱుపబడినది. ఇట్లు కావ్య ప్రారంభమునందే రాధాదేవి యందలి నైవేద్యతాంశను నిరూపించి కవి ఆమె దివ్య చరిత్రకు కట్టడిట్టుమగు పునాదిని నిర్మించినాడు. కావ్యమునందక్కడక్కడ ఈ విషయమును నిరూపించుచునే ఉన్నాడు.

రాధామోదక కావ్యకథ రుక్మిణీ కల్యాణపు తీర్థలెన్ములలో నడచింది. అతిముగ్ధులగు రాధ. బాల్యమునుండియు శౌరి గుణగణవర్ణనలకు ఆకర్షించి, అతనిని కలచి, తన కలలను చెలికత్తె ద్వారా అతనికి తెలియజేసి, స్వయంవర సభామంటపమున ఆతనిని వివాహమాడినది. ఈ కావ్యమునందంతటను ఆమె ప్రేమాతిశయము, ఆత్మవిగ్రహము, వివేకము, వాక్ ప్రాగల్భ్యము ప్రస్ఫుటమగుచున్నవి.

(స శేషం)

శ్రీరామకృష్ణలీల

స మా లో చ న
చతుర్థ వార్షికోత్సవము

1-11-80 తేదీ శనివారం సాయంత్రం చుమగుక్లబ్బువారి యాజమాన్యమున రాజమండ్రి బాబాయస్సు మెమోరియల్ హాలులో సమాలోచన పక్షపత్రిక నాలుగవ వార్షికోత్సవసభ జరిగినది. రాజమండ్రి బ్రయినింగు కాలేజీ ప్రొఫెసరు శ్రీ బి. యస్. ఆర్. ఆంజనేయులు గారు సమావేశానికి అధ్యక్షత వహించిరి. 'సాహిత్యానికి సమాజ శ్రేయస్సు ప్రధానం కావాలి. సమాలోచన ఆ విధముగా పురోగమించాలి. కాలేజీ అధ్యాపక వృత్తినుండి పదవీవిరమణము చేసిన శ్రీ సీతారామశాస్త్రిగారు వయోధికులైనా సమాలోచన ద్వారా చేయుచున్న సాహితీసేవ నిరుపమానం' అని వక్కాణించారు.

సుప్రసిద్ధ జాతీయనాయకులు శ్రీ శ్రీ విడిది లింగరాజుగారు సమావేశమును ప్రారంభించిరి. 'పత్రికారంగంలో అనేక దశాభేదములలో నాకు అనుభవం వుంది. అధిగమింపరాని అనేక సమస్యలు తెలుస్తూఉంటాయి. వాటిని తప్పించుకొని సమాలోచన జయప్రదం గా నడచుచుండడము హర్షదాయకం. ఆర్థికంగానూ తదితరవిధాలు గానూ శాస్త్రిగారికి చేయూత ఇవ్వడం సహృదయుల కర్తవ్యం' అని చెప్పిరి.

ప్రముఖసాహితీవేత్త శ్రీ ఎస్. రామాచారి (సి. టి. ఓ.) గారు సమాలోచన వార్షిక సంచికను ఆవిష్కరించిరి. సమాలోచనకు రు. 100 లు విరాళ మొసగిరి. 'సమాలోచన అని పేరు పెట్టడంలో విమర్శాపద్ధతితో నడపడం ఉద్దేశం అని

భావిస్తున్నాను. ఏవిధమైన ప్రకటనలూ లేకుండా భాంతీసద్యశాలగా కేవల సాహిత్యపత్రిక నడపడం చాల శ్రమతో కూడిన పని. అన్నిరకాల సమాలోచనకి సహకారం అందియ్యగలను? అని ఉద్ఘాటించిరి.

సమాలోచనసంపాదకులు శ్రీ బులుసు సీతారామశాస్త్రి హుమారు క్లబ్బునకు లేమకుగల సంబంధమును, హుమారుక్లబ్బు కార్యక్రమములను వివరించిరి. అన్నిరంగాలలోను అతివోటు చేసికొన్నదనీ ఏవిధమైన రాగద్వేషములూ లేకుండా సాహిత్యానికి విషయాల్లో గణాంక విమర్శని పెంపొందించడం సమాలోచన ముఖ్యాశయమనీ, అధికాది సమస్యలు ఎట్టివి ఎన్నెన్నా వాటిని ఆధగమించి ముందుకుపోవడమే సమాలోచన ధ్యేయమనీ వక్కాణించిరి.

వి. టి. కాలేజీ ఆధోపన్యాసకులు శ్రీ కాశీభట్ట శేషయ్యశాస్త్రిగారు పరస్పరించిచు కాలేజీ అధ్యాపక పదవినుండి విరమించిన తర్వాత సంపాదకులు శ్రీబులుసు సీతారామశాస్త్రిగారు సమాలోచనద్వారా చేయుచున్న సాహిత్య సేవ ప్రశంసనీయమనిరి. వీరి న్యాయాలు విమర్శలు సునిశితమనోజ్ఞులనిరి. అందుకు సమాలోచన సంచికలనుండి ఉద్రించి అనేక ఉదాహరణము లొగిరి.

ప్రముఖ లాయరు, జర్నలిస్టు శ్రీపోతు కూచి సూర్యనారాయణ మూర్తిగారు ఉపన్యసించుచు అముక్తమాల్యద మొదలు అమృతంకురికినరాత్రి వఱకు ప్రాచీనాధునాటిని గ్రంథములపై విమర్శలు సమాలోచనలో ప్రచురించుట సంపాదకుల వికాలదృక్పథానికి నిదర్శన మున్నాగు. భారతి తరువాతి ప్రతిభ, జయంతి మున్నగు ననేక సాహిత్యపత్రికలు వెలువడినవనీ, అవేమి చిరకాలం నిలువలేదనీ, సమాలోచన అవిచ్ఛిన్నముగా భారతి స్టాండర్డులో మూడేండ్లనుండి

కొనసాగుచుండుట విశేషమనీ చిరకాలం కొనసాగించే అన్నివిధముల స్తోత్రతూ శ్రీ సీతారామశాస్త్రిగారికి కలదనీ వక్కాణించిరి.

శ్రీ వి. తమ్మిరాజు (రిటైరు హెడ్మాస్టరు) గారు మాట్లాడుచు సమాలోచన ఉత్తమస్థాయిలో ఉన్నదనీ, విద్యాధికులు కొందఱు తమతో ప్రసంగించిన విషయములను వివరించిరి.

శ్రీవల్లంపల్లి దుర్గా ప్రసాద్ (సూక్ష్మ తోపన్యాసకులు) మాట్లాడుచు సమాలోచన నామకావ్యవిమర్శనీ తననుగుణంగా సమాలోచన నడచుచున్న తీరును ప్రశంసించిరి.

శ్రీ సి. నరసి హాచారి (విజ్ఞానబ్యూటోరియల్ కాలేజీ, శ్రీమతి లక్ష్మీనరసమ్మ కాన్వెంటు వ్యవస్థాపకులు) మాట్లాడుచు సమాలోచన డిక్టరేషనూ, పోస్ట్ లోకల్ నేషనల్ శాస్త్రిగారికి సునాయాసంగా లభించినవి అనిరి. శాస్త్రిగారు సంకల్ప సిద్ధులనీ, పత్రిక అవిచ్ఛిన్నంగా కొనసాగింపగలరనీ, సంపాదకీయాలు సాంఘిక సాహిత్యాలపైనే కాకుండా రాజకీయాల వైపుకూడా నిశితంగాను వ్యంగ్యనిలనితంగాను విమర్శనానేతర మనోజ్ఞమనీ తెల్పిరి.

ఆంధ్రభూమి, దక్కన్ క్రానికలు కరస్పాండెంటు శ్రీ కంచుమర్తి శ్రీరాములుగారు 'గౌతమీ గ్రంథాలయం కార్యనిర్వాహకవర్గ సభ్యత్వంలో శాస్త్రిగారు నాకు బాగా పరిచితులు. వారి నిష్పక్షపాత దృష్టి, ఆలోచనా సరళి శ్లాఘ్యములు. నేను ఈపత్రికల కరస్పాండెంటుగా నిర్ణయపడడానికి సమాలోచన పత్రికపై నేను వ్రాసిన రెవ్యూమాలము. పత్రికల సహకారం సమాలోచనకి ఆందించడం పత్రికల ధర్మం' అని ప్రసంగించిరి.

సుప్రసిద్ధ సంస్కృతాంధ్రాంధ్ర విద్వాంసులూ, మహోపన్యాసకులూ అయిన శ్రీ వాజపేయజాల సుబ్రహ్మణ్యశాస్త్రిగారు ఎన్నిగ్రంథములూ పరిశీలన చేసినవారు,

విజ్ఞానులూ అయితేతప్ప వ్రాసులేని యాంబు సమాలోచనలో కనపడుట మిదిరి. సంస్కృతికిగల విశేషగురించిరి. సమాలోచన అవిచ్ఛిన్నంగా సాగుటకు సహకరింపగల మిదిరి.

ఆరంభంలో అధ్యక్షులకూ, సభాప్రారంభకులకూ, ఆవిష్కర్తకూ, వక్తలకూ, స్వాగతం పలికిన శ్రీ సి. నరసింహాచారి వందనసమర్పణయలతో సభ ముగిసినది.

కవిసార్వభౌముని జయంతి

ఇటీవల కవిసార్వభౌమ శ్రీపాదకల్ప మూర్తి శాస్త్రిగారి 115వ జయంత్యుత్సవ సభ రాజమండ్రి, శ్రీమతి లక్ష్మీనరసమ్మ కాన్వెంటులో జరిగినది. ప్రముఖ న్యాయవాది శ్రీ మద్దూరి శివరామకృష్ణయ్యగారు సభకి అధ్యక్షతవహించిరి. సార్వభౌముని భారత భాగవత గ్రంథాలకు విస్తృత ప్రచారం జరగాలని వక్కాణించిరి.

రాజమండ్రి ట్రయినింగు కాలేజీ ప్రొఫెసరు శ్రీ బి. ఎస్. ఆర్. ఆంజనేయులు గారు సభాప్రారంభం చేసిరి. కవిసార్వభౌముని సర్వతోముఖప్రజ్ఞను కొనియాడిరి.

శ్రీ పోతుకూచి సూర్యనారాయణ మూర్తి, శ్రీ చిలుకూరి రామభద్రశాస్త్రి, శ్రీ సి. నరసింహాచారి, డాక్టరు కల్పవహుచారి, శ్రీ రామేన బ్రహ్మం, శ్రీమతి కె. శీతానూహలక్ష్మి కవిసార్వభౌముని వైకిష్ట్యాన్ని ప్రస్తుతించిరి.

శ్రీ బుగ్గొ పాపయ్యశాస్త్రిగారు కవి సార్వభౌమునిగ్రంథములపై పరిశోధనలు జరగడంపట్ల హర్షంవెల్లిపుచ్చిరి. శ్రీకల్ప మూర్తి శాస్త్రిగారి దౌహిత్రుడు శ్రీ కె. ఎస్. సత్యనారాయణమూర్తిగారి అష్టాదశాధిపతి చిలుకూరి రామభద్రశాస్త్రిగారి సేంద్రభమున సన్మానించిరి.

స మా లో చ న సం పు ట ము లు

వివిధ సాహిత్యాది విషయాలకు చెందిన 241 రచనలతో గూడిన సమాలోచన తృతీయ సంపుటము 24 సంచికలు ఒకే వాల్యూముగా హాఫ్ క్యాలికో బైండు చేయబడి అమ్మకమునకు సిద్ధముగా నున్నది. వెల రు. 20 లు ఎం. బి. ద్వారా పంపినవారికి పోస్టుఖర్చులు మేమే భరించి రిజిస్టర్డ్ పోస్టులో పంపగలము.

రెండవ సంపుటము వాల్యూములును కొలదిగా ఉన్నవి. వెల రు. 20 లు ఎం. బి. చేసినవారికి ప్రైవిథముగనే పంపబడును. వి. పి. పద్ధతి లేదు.

మొదటి సంపుటము ప్రతులు పూర్తిగా అయిపోయినవి.

— సంపాదకుడు.

అడగు :—

సంపాదకుడు, బులును సీతారామశాస్త్రి,

రిటైర్డ్ తెలుగు లెక్చరరు, వి. టి. జి. కాలేజీ,

6-8-7, ఇన్నీసుపేట (త్యాగరాజనగర్), రాజమండ్రి-1.